

## ضرورت العمل فی الدین

**(احکام دین پر عمل پیرا ہونے کی ضرورت)**

صفحہ نمبر	عنوان	نمبر شمار
۷	خطبہ مأثرہ	۱
۷	تمہید	۲
۹	ضرورتِ شیخ	۳
۱۰	مسئلہ کا جواب کس طرح سے دیا جائے	۴
۱۱	حضرت تھانویؒ کا مرتبیانہ جواب	۵
۱۲	علم الفاظ و معانی	۶
۱۳	قرآن کریم کے الفاظ کی تصحیح کی ضرورت و اہمیت	۷
۱۵	حرف ”ض“ کی درست ادائیگی کا طریقہ	۸
۱۷	ایک ماہ میں قرآن کی تصحیح کا طریقہ	۹
۱۸	تجوید نہ سیکھنے کا نقصان	۱۰
۱۸	تلاؤت قرآن میں لب و لہجہ کی ضرورت و اہمیت	۱۱
۱۹	قرآن کو عمدہ لہجے میں پڑھنے کا لطف	۱۲

۲۰	علم دین سیکھنے کی ضرورت	۱۳
۲۱	تواعین قرآن	۱۴
۲۲	عوام کی غلط فہمی	۱۵
۲۳	ہر شخص کو قرآن کے معنی بیان کرنے کی اجات نہیں سلف و صالحین کے مقابلے آج کل کے اسکالرز کی تفسیر کا حال	۱۶
۲۴	سلف صالحین اور آج کل کے اسکالرز برابر نہیں ہو سکتے	۱۷
۲۵	تفسیر کے خلاف کسی جدید تحقیق کی رائے کا اعتبار نہیں	۱۸
۲۵	قرآن پاک کی تفسیر سمجھنے کے لئے اصول سے واقف ہونا ضروری ہے	۱۹
۲۷	آج کل کے عقلاط کے دلائل کی حقیقت	۲۰
۲۷	تہذیب کی حقیقت	۲۱
۲۸	ایشار کی کی	۲۲
۲۸	تہذیب اخلاق کا منشاء	۲۳
۲۹	علت اور حکمت میں فرق	۲۴
۳۰	احکام الہی کی علیشیں پوچھنا	۲۵

۳۰	اللہ تعالیٰ کی محبت کا مقتضی	۲۷
۳۱	لوگوں کے شبہات کے جوابات	۲۸
۳۲	احکام شریعت میں شبہات پیدا ہونے کی وجہ	۲۹
۳۳	جہاں چھ ماہ کا دن چھ ماہ کی رات ہو وہاں نماز کس طرح پڑھیں گے	۳۰
۳۴	شب قدر کی فضیلت پر شبہے کا جواب	۳۱
۳۵	شبہات کی وجہ	۳۲
۳۶	ایک دن میں پانچ نمازوں کیوں فرض ہیں اس شبہے کا جواب	۳۳
۳۶	حضرات صحابہؓ کی عقل و فراست کی دلیل	۳۴
۳۷	سلامتی کی راہ	۳۵
۳۷	احکامِ دین میں ترائیم پیش کرنے کی وجہ	۳۶
۳۸	اپنے ایمان کی حفاظت کرو	۳۷
۳۸	پردے کو راحت سمجھو	۳۸
۳۹	سود کو حلال سمجھنے سے بھی ترقی نہ ہوگی	۳۹
۴۰	قربانی پر شبہہ کا جواب	۴۰
۴۰	جان کا نذر رانہ	۴۱

۳۱	عمرہ جانور کا انتخاب	۳۲
۳۲	احکام دین میں علماء کی تقلید کرو	۳۳
۳۳	آج کل قوتِ اجتہاد یہ کسی میں نہیں	۳۴
۳۴	ہر ایک کو مولوی بنانا مناسب نہیں	۳۵
۳۵	نااہل کو مولوی بنا نے کا نقصان	۳۶
۳۶	مولویت کے لئے انتخاب صحیح کی ضرورت	۳۷
۳۷	تربیت کا فائدہ	۳۸
۳۸	استاذ کے لئے مزبوری ہونا ضروری ہے	۳۹
۳۹	علماء کی معاش کا انتظام	۴۰
۴۰	علماء کی معاش کے لئے عالیگیر کی حسنِ تدبیر	۴۱
۴۱	غیر مولویوں کو تعلیم دینے کا طریقہ	۴۲
۴۲	آن پڑھ جہلاء کی تعلیم و تربیت کا طریقہ	۴۳
۴۳	عورتوں کی تعلیم	۴۴
۴۴	ظاہر و باطن کی اصلاح	۴۵
۴۵	تصوف کی حقیقت	۴۶
۴۶	خلاصہ وعظ	۴۷

## وعظ

## ضرورت العمل فی الدین

(احکام دین پر عمل پیرا ہونے کی ضرورت)

حکیم الامت حضرت تھانویؒ نے یہ وعظ ۷ ذیقعدہ ۱۳۲۹ھ کو بعد نمازِ  
عشاء اللہ آباد میں عبدالباقي خان صاحب کے مکان میں تقریباً ۳ گھنٹے  
کھڑے ہو کر ارشاد فرمایا۔

سامعین کی تعداد تقریباً دو ہزار تھی جن میں مستورات کا مجمع بھی تھا۔  
مولوی سعید احمد صاحب تھانویؒ نے اسے ضبط فرمایا۔

بِسْمِ اللّٰهِ الرَّحْمٰنِ الرَّحِيْمِ

## خطبہ ماثورہ ۵

الحمد لله نحمدہ و نستعينہ و نستغفرہ و نؤم من به و نتوکل  
 علیہ و نعوذ بالله من شرور انفسنا و من سیئات اعمالنا من یهدہ اللہ  
 فلا مصل لہ و من یضلله فلا هادی له و نشهد ان لا اله الا الله وحده لا  
 شریک له و نشهد ان سیدنا و مولانا محمدًا عبدہ و رسولہ صلی اللہ  
 تعالیٰ علیہ و علی اہ واصحابہ و بارک وسلم اما بعد !فاعوذ بالله من  
 الشیطان الرجیم بسم الله الرحمن الرحيم قال الله تبارک و تعالیٰ:  
 ﴿رَبَّنَا وَأَبْعَثْتَ فِيهِمْ رَسُولًا مِنْهُمْ يَنْذُرُهُمْ إِلَيْكَ وَيَعْلَمُهُمُ الْكِتَابَ  
 وَالْحِكْمَةَ وَنُزَّلَكِنَّهُمْ أَنْكَ أَنْتَ الْعَزِيزُ الْحَكِيمُ﴾ (۱) ”اے رب ہمارے! اور  
 صحیحے ان میں ایک رسول جوانبیں میں سے ہو پڑھے ان پر آیتیں آپ کی اور  
 سکھاوے ان کو کتاب آپ کی اور حکمت اور پاک کرے ان کو آپ قدرت والے  
 ہیں حکمت والے ہیں“۔

### تمہید

یہ وہی آیت ہے جو اس کے قبل پڑھی گئی تھی دو مجلسوں میں اس کی تلاوت  
 ہوئی ہے مجلس اول میں اس کے متعلق تمہید عرض کی گئی تھی اور مجلس دوم میں ایک جز  
 کی یعنی بحث الفاظ کی زیادہ تفصیل اور دوسرے جز کی یعنی علم معانی کی قدرے  
 تفصیل کی گئی تھی۔ تیرا جز یعنی عمل باقی تھا اس کی تفصیل اور دوسرے جز کی تفصیل کے

(۱) سورۃ البقرہ: ۱۲۹۔

لئے یہ وقت تجویز کیا گیا یہ حاصل ہے اس آیت کا۔ اس کے قبل یہ معلوم ہو گیا تھا کہ اس آیت میں خدا تعالیٰ نے تین جز کا بیان کیا ہے پَتُّلُوا وَرِيْعَلِمُهُمُ الْكِتَبَ اور يُرِيزَ كِيْهُمُ اور یہ تینوں سب دین کے جزو ہیں۔ دین کی ضرورت اس سے پہلے بیانوں میں ثابت کردی گئی تھی اس کے اعادے کی ضرورت نہیں اور اس کے تین جز ہیں سے پَتُّلُوا کے متعلق تحصیل الفاظ قرآنیہ کا مضمون بھی اس کے قبل بیان کیا جا چکا ہے پس اس وقت صرف جز عملی کا بیان ہوگا باقی مختص مضمون میں سابقہ کا مختصر اعادہ بطور استحضار تمہید کے مکر رکرتا ہوں۔ وہ یہ کہ یہ معلوم ہوا تھا کہ ہر مقصود میں خواہ وہ ادنیٰ درجے کا ہو یا اعلیٰ درجے کا ہو دو جزو ہوتے ہیں ایک جز عملی اور ایک جز عملی مشلاً اگر ہم کوئی دنیاوی کام کرنا چاہیں تو اول ہمیں اس کا علم ہوگا پھر اس کے بعد ہم اس پر عمل کریں گے۔ یا جیسے میں نے پہلے بیان میں عرض کیا تھا کہ طبیب اس کو کہیں گے جس کو علم ادویات بھی ہو اور ان کا استعمال بھی جانتا ہو۔ اسی طرح ہر مقصود کے اندر یہ ہی دو جزو ہیں تو دین بھی چونکہ مقاصدِ علیاً<sup>(۱)</sup> سے ہے اس لئے اُس میں بھی یہ دو جزو معتبر ہوں گے۔ اور میں نے یہ بھی بیان کیا تھا کہ علوم میں ایک مرتبہ دال کا ہوا کرتا ہے اور ایک مرتبہ مدلول<sup>(۲)</sup> کا۔ سو جس طرح تقسیم الی الجزئین<sup>(۳)</sup> ہر مقصود میں ہوتی ہے کچھ دین کی تخصیص نہیں اسی طرح دال و مدلول کا مرتبہ بھی ہر مقصود عملی میں ثابت ہوگا اس میں دین کی تخصیص نہ ہوگی۔ مشلاً طب کے الفاظ کہ وہ دال ہیں معانی مقصودہ پر ان کے بغیر ان معانی کا سمجھنا مشکل ہے۔ پس الفاظ دال ہوئے معانی مدلول ہوئے۔

(۱) بلند ترین مقاصد میں سے ہے (۲) ایک درجہ یہ ہے کہ یہ الفاظ ان معنی پر دلالت کرتے ہیں دوسرا درجہ یہ ہے کہ یہ معنی ان الفاظ سے ماخوذ ہیں (۳) یہ ہر مقصود دو اجزاء میں منقسم ہوتا ہے۔

## ضرورتِ شیخ

یہاں سے الفاظ کے دال علی المعانی اور کافی فی الدلالۃ<sup>(۱)</sup> ہونے کے متعلق ایک عجیب کام کی بات یاد آئی کہ وہ اہل باطن کے لئے بہت مناسب ہے چونکہ مجھ میں اس قسم کے لوگ بھی ہوں گے اس لئے اُس کا ذکر مفید ہو گا وہ یہ ہے کہ بعض اہل باطن یہ سمجھتے ہیں کہ سلوک طے کرنے کے لئے کسی شیخ کی ضرورت نہیں اور اس خیال کی وجہ سے اگر کسی کو تجویز کرتے بھی ہیں تو پھر اس کو چھوڑ دیتے ہیں بالخصوص اگر قلب میں کچھ حرکت و حرارت عبادت میں کسی قسم کی لذت آنے لگے تو سمجھتے ہیں کہ اب ہم کامل ہو گئے حالانکہ تیکیل اس کو کہتے ہیں جسے اہل فن تیکیل کہہ دیں۔ بچہ ایک دو کتاب پڑھ کر سمجھتا ہے کہ میں عالم ہو گیا، حالانکہ علم سے ابھی اس کو مناسبت بھی نہیں ہوتی ہاں جب اہل علم یہ تجویز کر دیں کہ اب یہ عالم ہو گیا ہے اس وقت کہا جائے گا کہ اس کو مکال فی العلم ہو گیا۔ ان لوگوں کی بعینہ وہ حالت ہے جیسے کہ مشہور ہے کہ بندر کے ہاتھ ایک ہلدی کی گرہ آگئی تھی کہنے لگا کہ میں بھی پنساری ہوں تو جیسے وہ بندرا ایک ہلدی کی گرہ سے پنساری بنا تھا<sup>(۲)</sup> ایسے ہی یہ لوگ بھی اپنے خیال میں ذرا سی قلب کی حرارت وغیرہ کو دیکھ کر اپنے کو کامل سمجھ بیٹھے۔

بہر حال تیکیل سے مراد وہ ہے کہ جس کو اہل فن تیکیل سمجھیں۔ تو اگر قبل تیکیل شیخ کی وفات ہو جائے تو دوسرے سے رجوع نہیں کرتے بالخصوص اگر کھف قبور ہی ہو کہ اس صورت میں تو اپنے کمال میں شبہ بھی نہیں رہتا کیونکہ کشف قبور کے لئے صاحب نسبت فنا ہونا ضروری ہے تو جب صاحب نسبت بھی ہو گئے پھر کیا کسر رہی؟ حالانکہ کشف قبور کوئی کمال نہیں ہے نہ مطلق نسبت کا حصول دلیل کمال

(۱) یہ الفاظ ان معنی پر دلالت کرتے ہیں اور ان معنی کے سمجھنے کے لئے یہ الفاظ کافی ہیں (۲) قوڑے سے ہر پر اپنے آپ کو کامل سمجھنا۔

ہے۔ کشف قبور کے نسبت فنا پر موقوف ہونے پر مجھے ایک محقق کی حکایت یاد آئی کہ ان سے ایک شخص نے دریافت کیا کہ قبور سے فیض ہوتا ہے یا نہیں، فرمایا کہ فیض لینے والا کون ہے اس شخص نے کہا مثلاً میں ہوں، فرمایا کہ نہیں ہوتا۔ اللہ اکبر کتنا بڑا مسئلہ اور کس طرح دو جملوں میں حل کر دیا۔

## مسئلہ کا جواب کس طرح سے دیا جائے

یہ بات اہل علم کے یاد رکھنے کی ہے کہ ان کو جواب میں سائل کے تابع ہر گز نہ ہونا چاہیے اور جو طرز جواب کا ان کے لئے مصلحت، ہواں کو اختیار کرنا چاہیے گو وہ ان کے رائے کے خلاف ہو یہ ضروری نہیں کہ جس راہ سائل لے چلے اسی راہ چلیں، جس طرح اس حکایت میں سائل نے تو یہ چاہا کہ پوری تحقیق مسئلہ کی بیان کی جائے اور محقق مجیب نے اس کو بے کار سمجھ کر ان کی حالت کے مناسب جواب دیدیا کہ تم پورے مسئلے کو کیا کرو گے اپنا تعلق جس قدر مسئلے سے ہے اس کو سمجھ لو کہ تم کو قبور سے نفع نہیں ہو سکتا۔ پس سالئین تو یہ چاہتے ہیں کہ جس راہ ہم لے چلیں اس راہ اگر چلیں تو ہم جانیں گے کہ ہمارے سوال کا جواب ہوا ورنہ ہم سمجھیں گے کہ جواب نہیں ہوا مچپوں نے جب دیکھا کہ ان کی یہ حالت ہے تو جس چال انہوں نے چلا یا اسی چال انہوں نے چلنا اختیار کیا۔ اس میں بڑی خرابی یہ ہوئی کہ سالئین کے امراض میں ترقی ہوتی گئی اور شہمات ترقی پذیر ہوتے گئے۔ اس کی ایسی مثال ہے کہ جیسے طبیب کے پاس کوئی مریض جائے کہ جس کو مرض دیق (۱) بھی ہو اور زکام بھی ہو اور جا کر حکیم سے فرمائش کرے کہ اول زکام کا علاج کر دیجئے تو اگر طبیب زکام کے علاج میں ایک مدید مدت (۲) صرف کر دے تو وہ خائن ہے۔ اس

(۱) بُلی کا مرض (۲) طویل مدت۔

کو چاہئے کہ مریض کو رائے دے کہ ہرگز ایسا نہ کرو اول واقع کی خبر لا اگر مریض اس تجویز پر یہ کہے کہ حکیم صاحب کچھ نہیں جانتے تو طبیب اس وقت کیا کرے گا ظاہر ہے کہ اس کے چہل پر رحم کرے گا اور پھر بھی اپنی ہی تجویز اور اس کی مصلحت پر عمل کرے گا اور اگر اس نے مریض کا اتباع کیا تو وہ خود غرض ہے۔ اسی طرح محقق پر واجب ہے کہ جواب مصلحت کے موافق دے نہ کہ سائل کی مرضی کے موافق، سوال میں جتنا ناشائستہ جز ہو اس کو نکال دے اگر سارا ہی ناشائستہ ہو تو جواب ہی نہ دے اور اگر جواب دے تو یہ ضروری نہیں کہ سب کا جواب دے بلکہ جتنا مناسب ہو اتنا جواب دے۔

### حضرت تھانویؒ کا مرتبیانہ جواب

مجھے یاد آیا کہ مجھ سے ایک شخص نے پوچھا کہ کافر سے سود لینا کیوں ناجائز ہے تو ان کی مرضی کے موافق تو یہ تھا کہ میں دو ورق میں مدلل جواب دیتا مگر میں نے ایسا نہیں کیا کیونکہ ایسا کرنا ان کی مصلحت کے خلاف تھا بلکہ میں نے یہ لکھا کہ کافر عورت سے زنا کیوں ناجائز ہے؟ یہ اس سوال کا جواب تحقیقی ہی تھا لیکن اس وقت کم علمی اس قدر چھائی ہے کہ وہ اس کو سمجھے ہی نہیں حاصل اس جواب کا یہ تھا کہ جو حرام قطعی ہے وہ کسی محل میں بھی جائز نہیں<sup>(۱)</sup> یہ تھا جواب اس کو سمجھ کر وہ جتنے شہی کرتے وہ صحیح ہوتے۔ اتفاق سے وہ شخص ایک مرتبہ مجھ سے ملے وہ تو مجھے پہچانتے تھے لیکن میں نہ پہچانتا تھا کہنے لگے کہ آپ نے تو مجھے نہ پہچانا ہو گا میں نے کہا بیشک میں نے نہیں پہچانا کہنے لگے کہ میں وہی شخص ہوں جس کے پاس سے اس قسم کا سوال جناب کے پاس آیا تھا اور اب میں پوچھتا ہوں کہ آپ نے اس قسم کا جواب کیوں دیا تھا۔ جب میں نے دیکھا کہ یہ جواب کو ابھی تک نہیں

(۱) اور سود لینا پوچھنکہ قطعی حرام ہے اس لئے کافر سے بھی جائز نہیں۔

سمجھے تو میں نے اُن کی سمجھ کے موافق اس استفسار<sup>(۱)</sup> کا ایک دوسرا جواب دیا میں نے کہا کہ آپ ایک عہدیدار ہیں آپ کو ہر قسم کے آدمیوں سے سابقہ پڑتا ہے کیا آپ سب کے ساتھ ایک سابتاؤ کرتے ہیں یا احباب کے ساتھ دوسری قسم کا برتاؤ ہے اور ا جانب<sup>(۲)</sup> کے ساتھ دوسری قسم کا، کہنے لگے کہ ہر قسم کے آدمیوں سے علیحدہ برتاؤ ہوتا ہے میں نے کہا کہ جب یہ ہے تو افشاء کا بھی ایک مغلکہ ہے اس میں بھی اسی طرح کسی کو ضابطہ کا جواب دیا جاتا ہے کسی کو دوسری قسم کا، میں چونکہ آپ کی حالت سے واقف نہ تھا۔ اس لئے میں نے آپ کو ضابطہ کا جواب دیا اور اب چونکہ آپ سے ملاقات ہو گئی ہے اب انشاء اللہ تعالیٰ اس قسم کا جواب نہ آئے گا لیکن اس ملاقات کا جیسا اثر مجھ پر ہوگا آپ پر بھی ہوگا آپ کے پاس سے بھی اس قسم کا لغو<sup>(۳)</sup> سوال کبھی نہ آئے گا۔ غرض اس وقت یہ ایسی آفت ہے کہ مجیب سائل کے تابع ہو جاتے ہیں مگر ان محقق کا جواب نہایت ہی نفیس تھا کہ اگر فیض لینے والا تو ہے تو نہیں ہوتا مقصود یہ ہے کہ قبور سے جو فیض ہوتا ہے تو صاحب نسبت فنا کو ہوتا ہے خیر یہ حکایت تو تبعاً بیان ہو گئی۔

## علم الفاظ و معانی

اصل بیان اس کا ہے کہ طالب اگر صاحبِ کشف بھی ہو جائے تب بھی اس کو شیخ سے استغنا<sup>(۴)</sup> جائز نہیں کیونکہ اس میں کفایت نہیں ہوتی وجہ یہ ہے کہ فیض کی دو قسمیں ہیں ایک بدلالت لفظیہ یعنی تعلیم و تلقین ایک غیر لفظیہ یعنی تقویت نسبت<sup>(۵)</sup> افادہ اور استفادہ میں لفظیہ بہت مفید اور مرد ہے<sup>(۶)</sup> پس صرف

(۱) اس سوال کا دوسرا جواب دیا (۲) نادقائقوں کے ساتھ (۳) بے ہودہ سوال (۴) شیخ کی راہنمائی سے بے نیاز نہیں ہو سکتا (۵) شیخ سے دو قسم کا فیض ہوتا ہے ایک اس کے کلام سے کہ جو تلقین اور تعلیم دین کا ذریعہ بنتا ہے دوسرے ان کی توجہ سے کہ اس سے نسبت تو ہوتی ہے (۶) فائدہ الحانے اور فائدہ پہنچانے میں اس کے الفاظ کا سنسنایا پڑھنا زیادہ مفید ہے۔

قبور سے استفادے پر بس (۱) کرنا غلطی ہے کیونکہ قبور سے اتنا فیض ہوتا ہے کہ حالتِ موجودہ میں ترقی ہوتی ہے (۲) و بس، بخلاف زندہ کے کہ اگر کوئی شہبہ ہوتا تو اس کو پیش کر کے حل کر سکتا ہے خوب مشیع طور (۳) سے تو اس کے برابر ہرگز فیض قبور نہیں ہو سکتا یہ اس کی فرع تھی کہ الفاظ کے برابر افادہ نہیں ہو سکتا یہ یہ میں نے اجمالاً بیان کیا تھا اپنے علم کے متعلق دو جز ہوئے الفاظ اور معانی اور تیرسا مقصود عمل ہوا یہ حاصل ہے اس آیت کا اور یہ میں نے بیان کر دیا تھا کہ الفاظ کے متعلق کافی بحث ہو گئی ہے اور چونکہ اور علوم میں الفاظ کی ضرورت مقصود نہیں ہے اس لئے اس میں اردو وغیرہ نفسِ مقصود کے حصول میں سب برابر ہیں اور قرآن شریف میں بخوصہا الفاظ بھی مقصود (۴) ہیں اس کو خوب بیان کر دیا تھا۔

### قرآن کریم کے الفاظ کی صحیح کی ضرورت و اہمیت

البتہ الفاظ کے متعلق ایک چھوٹی سی بات رہ گئی تھی وہ اب بیان کئے دیتا ہوں وہ یہ کہ الفاظ کے کچھ حقوق ہیں مثلاً یہ کہ وہ اپنی بیت کے ساتھ پڑھنے اور لکھنے دونوں میں محفوظ رہیں کیونکہ عربیت ایسی ہی ہے جیسے اردو سو اگر اردو کے قواعد پر ہے تو وہ اردو کہلا لیگی ورنہ نہیں، جیسے آج کل توبہ کے لئے اردو غلط بولنے لگے ہیں ظاہر ہے کہ وہ اردو نہیں ہے میں نے خود ایشیان کا نپور پر دیکھا کہ ہندوستانی شخص نے اردو کو خراب کر کے ایک شخص سے کہا کہ ”هم یہ بات سننا نہیں مانگتا“ اور صحیح اردو کا چھوڑنا محض اس نیت سے کہ انگریزوں سے توبہ ہو۔ افسوس ہے کہ وہ اس کوشش میں ہیں کہ ہم کو اردو آجائے اور ہم اس کوشش میں ہیں کہ جو کچھ آتی ہے وہ

(۱) صرف قبروں سے فیض لینے پر کفایت کرنا درست نہیں (۲) قبروں سے فیض میں صرف نسبت قوی ہوتی ہے

(۳) اگر کوئی شہبہ ہو تو اس کو خوب اچھی طرح شیخ زندہ سے حل کر سکتا ہے بخلاف شیخ کی قبر سے فیض لینے کے

(۴) قرآن پاک کے الفاظ بھی مقصود ہیں۔

بھی خراب ہو جائے، میں نے پہلی مجلس میں عرض کیا تھا کہ وہ تو ہماری چیزیں لیتے جاتے ہیں اور ہم ان کی چیزیں اختیار کرتے جاتے ہیں یہ بھی اسی کا ایک شعبہ ہے کیا انہا ہے کہ الفاظ میں بھی باوجود اختیار اور قدرت کے ان کے موافق ہونے کی کوشش کی جاتی ہے غرض جیسے یہ اردو نہ تھی اسی طرح اگر عربی کو بگاڑ کر پڑھا جائے تو وہ عربی نہ ہوگی۔ اس وقت جو لوگ قرآن شریف کے پڑھنے کی طرف توجہ کرتے ہیں وہ بھی اُسکی تصحیح کی طرف توجہ نہیں کرتے بلکہ اکثر علماء کو بھی اس کا خیال نہیں ہے حالانکہ اس پر توجہ نہ کرنے سے بڑی بڑی غلطیاں ہو جاتی ہیں، قرآن شریف میں تین قسم کی غلطیاں ہوتی ہیں ایک تو وہ کہ جن کو عوام بھی سمجھتے ہیں دوسرا وہ جن کو خواص سمجھتے ہیں تیسرا وہ جن کو خواص الخواص سمجھتے ہیں، اس کی ایک مثال اردو میں پیش کرتا ہوں مثلاً لفظ پنکھا بولتے ہیں تو نون کے بعد کاف ہے اور نون سا کن ہے لیکن نون کو اس کے مخرج سے نہیں نکالتے بلکہ اُس کو خیبوں<sup>(۱)</sup> سے نکالا جاتا ہے اس کو سب جانتے ہیں اس کو اصطلاح میں اخفاء کہتے ہیں یہ اظہار اور ادغام کے بین بین ہوتا ہے تو پنکھا میں نون انفا کے ساتھ ہو تو اگر کوئی یہاں اظہار کرے یعنی نون کو اس کے مخرج سے نکالے اس طرح ہن تو سب نہیں گے اور اس کو اردو نہ کہیں گے اس لئے کہ اخفاء نہیں کیا، تو معلوم ہوا کہ اگر قواعد سے زبان ہے تو اصلی ہے ورنہ نہیں، بس اسی طرح عربی زبان میں بھی ہے مثلاً موقع اخفاء میں اخفاء واجب ہوگا جیسے پنکھا اظہار کے ساتھ غلط ہے اسی طرح عربی میں بھی اگر اخفاء کی جگہ اخفاء نہ ہو تو لفظ غلط ہے کتنی موٹی بات ہے مگر اس کو کوئی نہیں سمجھتا تو جیسے پنکھا اظہار سے اردو نہ رہے گا اسی طرح عربی لفظ بھی اخفاء کی جگہ اظہار کرنے سے عربی نہ رہے گا اور خدا تعالیٰ فرماتے ہیں: ﴿قُرْأَنًا عَرَبِيًّا﴾<sup>(۲)</sup> تو جب قرآن عربی میں ہے

(۱) ناک کے بانس سے نکالا جاتا ہے (۲) سورہ یوسف: ۲-

اور تجوید کے خلاف کرنے سے عربی نہ رہے گا تو قرآن عربی میں نہ پڑھا، عاقل کے لئے یہ تقریر بالکل کافی ہے میں نے علماء قراءت کے اقوال اس لئے نقل نہیں کئے کہ لوگ ان کو تسلیم نہیں کرتے بلکہ ایک مثال دے دی جس کو سب مانتے ہیں اور یہ مثال نمونے کے طور پر بتلا دی ہے اسی طرح بہت سے قاعدے ہیں۔

### حرف ”ض“ کی درست ادا نئگی کا طریقہ

مجھے اس کا افسوس ہے کہ اس کثرت سے یہ سوال کیا جاتا ہے کہ وَلَا الضَّالِّينَ ہے یا وَلَا الظَّالِّينَ لیکن اس کے سیکھنے کی طرف توجہ نہیں کی جاتی جو کام تلفظ کا ہے اُس کو کتابت سے نکالا جاتا ہے حالانکہ تلفظ کا کام کتابت سے کیسے ادا ہو کتابت میں تو صرف صفات آئیں ہیں باقی جو امور مدرک باسمع<sup>(۱)</sup> ہیں وہ کس طرح کتابت میں آجائیں گے کسی نے خوب کہا ہے۔

گر مصور صورت آں دلستاں خواہد کشید      لیک جیرا نم که نازش راچساں خواہد کشید  
”اگر مصور کی بنائی ہوئی تصویر لوگوں کے دلوں کو کھینچ لے گی لیکن میں جیراں ہوں  
کہ اس محبوب کے ناز و انداز کس طرح دکھائے گا“

اگر محبوب کی تصویر مصور بنا بھی لے گا تو اس کے ناز و ادا کو کیونکر دیکھا جائے گا تو اگر ”ض“ کی صفات لکھ کر بھیج دے تو اس کے ادا کرنے کی کیفیت تو نہیں لکھ سکتا۔ کوئی فوٹو گراف تو نہیں کہ اس کو بھیج دیا جائے ہاں اگر یہ کہا جائے کہ ہر سوال کے جواب میں ایک قاری بھیج دیا جائے تو خیر۔ غرض یہ سخت غلطی ہے کہ کتابت سے کام نکالنا چاہیں بلکہ آکر سیکھنا چاہیے۔ تو تجوید کی ضرورت ثابت ہو گئی اور بدلوں اس کے جس طرح آپ جاہلوں کو غلط بولتے دیکھتے ہیں اور ان پر ہنستے ہیں اسی

(۱) جن چیزوں کا تعلق سننے سے ہے ان کی قسمیت سکر ہی ہو سکتی ہے لکھنے سے سمجھ میں نہیں آسکتیں۔

طرح مجددین (۱) آپ پر بھی بہتے ہیں مجھے ایک حکایت یاد آئی کہ ایک مدنی لکھو میں آئے اور انہوں نے قرآن سنا یا ہندوستانی ذہین تو ہوتے ہیں ایک لڑکے نے اُن کی قراءت کا چربہ (۲) اُتارا لوگوں نے اُس کو خوب مشق کرائی اور جب اپنے نزدیک وہ قاری صاحب سے افضل ہوئی تو اپنا کمال ظاہر کرنے کے لئے قاری صاحب کے پاس اُس لڑکے کو لے گئے اور کہا کہ اسے کچھ تبرکا آپ کا اتباع کیا ہے انہوں نے کہا کہ ہاں سنائیے چنانچہ لڑکے نے سنایا جب سنا چکا تو یہ لوگ داد کے منتظر ہوئے قاری صاحب نے کچھ نہ کہا تو خود ہی پوچھا کہ اس نے کیسا پڑھا؟ قاری صاحب نے کہا کہ ایسا پڑھا جیسا ہم نے ایک لغات اردو بنایا ہے کہ (الْحَنَارُ) لکری (الْحَطَبُ) لکری (الْعَنَكِبُوتُ) لکری (۳) اس وقت حقیقت معلوم ہوئی کہ کیسا قرآن صاحبزادے نے پڑھا ہے (۴)۔ دیکھئے اگر کوئی شخص لکری اور لکری کہنے لگے تو کیا اس کو اردو بولنے والا کہیں گے ہرگز نہیں۔

مولانا محمد یعقوب صاحب دہلوی مہاجر کی سے ایک عربی نے کہا کہ آپ لوگ اتنے دنوں سے عرب میں رہتے ہیں لیکن اب تک عرب جیسا قرآن شریف نہیں پڑھ سکتے انہوں نے کہا کہ غیر زبان میں اہلی زبان کی سی مہارت نہیں ہو سکتی کہنے لگے کہ کیوں نہیں ہو سکتی آخر ہم اردو بولتے ہیں، انہوں نے کہا کہ آپ ہرگز اہل زبان کے برادر نہیں بول سکتے اور اگر بول سکتے ہیں تو کہیے ”مٹو“، ”ٹھٹھا“، ”ان بیچارے نے کہا تو ”تتو“، ”تا“، ہی نکل سکا مگر یہ تو دفعۃ الوقت تھی وہ لوگ تو اس کے مکلف نہیں کہ اردو صحیح بولیں اور ہم تو مکلف ہیں قرآن صحیح پڑھنے کے۔

(۱) جو لوگ فن تجوید و قراءت سے واقف ہیں (۲) قراءت کی نقل اُتاری (۳) دنوں ہر دوپر زبر پڑھے (۴) انہوں نے بتایا کہ کچھے اردو میں ”ر“ کی جگہ ”ز“ پڑھتے غلط ہے اسی طرح اس نے بھی قراءت غلط کی ہے۔

## ایک ماہ میں قرآن کی صحیح کا طریقہ

مگر خدا کا شکر ہے کہ اب چند روز سے علماء نے اس پر توجہ کی ہے مدارس میں قرآن بھی نوکر کھے ہیں لیکن ضرورت اس کی ہے کہ سب ادھر متوجہ ہوں اور کچھ لمحج کی ضرورت نہیں صرف حروف کو صحیح کر لینا چاہیے اور اس میں کچھ زیادہ مدت نہیں لگے گی صرف اٹھائیں حروف ہیں اور ان میں بعض ایسے ہیں کہ ان کی مشق کی ضرورت ہی نہیں البتہ بعض حروف کی مشق کی ضرورت ہے جیسے (ت، ط، ز، ض، ظ، ر) کی ترقیٰ (۱) تو اگر ایک ایک حرف کے لئے تین تین دن لئے جائیں تو ایک ماہ سے زیادہ صرف نہ ہوگا اور قرآن شریف صحیح ہو جاوے گا، رہے محنتات (۲) سوانح کو سیکھنا ہر ایک کے لئے ضروری نہیں نیز سارے قرآن کو سیکھنے کی ضرورت نہیں قواعد کے موافق اگر تھوڑا بھی پڑھ لیا جائے تو کافی ہے پھر سب خود صحیح ہو جائے گا ہاں کسی استاد سے پیش کرنا سارے قرآن شریف کا ضروری ہے اور یہ مضمون بہت ہی ضروری ہے اس کی طرف علماء کو بالخصوص توجہ کرنا چاہیے۔ اس وقت اگر پچاس مولویوں کو جمع کر کے قرآن شریف سناجائے تو بمشکل دو آدمی صحیح قرآن شریف پڑھنے والے نہیں گے کتنے افسوس کی بات ہے کہ طلباء فلسفہ پڑھتے ہیں منطق پڑھتے ہیں اور رأس العلوم قرآن شریف کو نہیں پڑھتے (۳)۔

(۱) باریک اور موٹا پڑھنا (۲) عمدگی کے ساتھ تمام صفات لازمہ عارضہ کا خیال رکھ کر قواعد تجوید کی رعایت کرتے ہوئے حسن آواز سے پڑھنا (۳) تمام علوم کی اصل قرآن کو نہیں پڑھتے۔

## تجوید نہ سکھنے کا نقصان

اور پھر غصب یہ کہ ایسے لوگ امام ہو جاتے ہیں اور اس میں دینی خرابی یہ ہے کہ بعض اغلاط پر عوام بھی مطلع ہو جاتے ہیں اور علماء کی بے قدری کرتے ہیں ایک صاحب نے سورہ ناس میں مِنَ الْجِنَّاتِ وَالنَّسُّ پڑھا، ایک صاحب نے سورہ ابی لہب میں تبکث یَدَا آبِیٰ لَحْبٍ پڑھا۔ ایک صاحب نے کہا کہ حضور اتنے بڑے عالم ہو کر غلط پڑھتے ہیں کہنے لگے کس طرح پڑھوں؟ ان صاحب نے آہستہ سے بتایا کہ ﴿أَبِيٰ لَهْبٍ﴾ آہستہ اس لئے بتایا کہ کوئی سننے نہیں ناحق کی رسوائی ہے تو وہ بزرگ اس آہستگی ہی کو مقصود سمجھ کر فرماتے ہیں۔ ہاں زور سے نہ پڑھا کروں بلکہ سے پڑھا کروں اِنَّا لِلَّهِ وَإِنَّا إِلَيْهِ رَاجِفُونَ سمجھا نے پڑھی نہ سمجھے بات یہ ہے کہ بلا حاصل کئے ہوئے کچھ آتا نہیں۔

## تلاؤت قرآن میں لب والہجہ کی ضرورت و اہمیت

دیکھنے آجکل اس کی کوشش کرتے ہیں کہ انگریزوں کا لب والہجہ آجائے اور اس کے لئے کیا کیا تدبیریں کی جاتی ہیں۔ کوئی اپنی اولاد کو لندن بھیجا ہے کسی نے اپنے بچوں کو میموں کے سپرد کر دیا ہے حالانکہ اس پر نہ پاس ہونا موقوف ہے نہ ڈگری، لیکن باوجود اس کے اس کی طرف تو اتنی توجہ کہ اس کے صرف پڑھنے پر ہی اکتفا نہیں بلکہ لب والہجہ حاصل کرنے کی بھی تمنا اور کوشش ہے اور قرآن شریف کو ایسا چھوڑا جائے کہ اول تو پڑھا ہی نہ جائے اور اگر پڑھیں بھی تو یوں خراب کر کے۔ صاحبو! اگر قرآن شریف کو ہم چھوڑ دیں تو بتائیے کہ پھر اور کون اس کو پڑھے گا۔ ہر شخص کو قرآن شریف اس طرح پڑھنا چاہیے کہ معلوم ہو کہ حضور ﷺ

کے سامنے پڑھ رہے ہیں۔ واللہ اس میں ایسی لذت ہے کہ اگر ادراک میں تھوڑی سی صحت ہو تو ساری تفہیقی ایک طرف اور تلاوت قرآن شریف ایک طرف<sup>(۱)</sup>۔

## قرآن کو عمدہ لجھ میں پڑھنے کا لطف

ایک بزرگ تھے مولوی کرامت علی صاحب انہوں نے قرآن شریف عرب میں سیکھا تھا۔ ایک معنی نے ان کو پڑھنے سنا اور کہا اس سے اچھی بھیرویں میں نے آج تک نہیں سنی۔ مولوی صاحب نے فرمایا میں کیا جانوں بھیرویں<sup>(۲)</sup> کیا ہوتی ہے؟ کہنے لگا آپ کو خبر نہیں کہ یہ بھیرویں ہے۔ تو قرآن شریف اُسی عجیب چیز ہے کہ ہر لجھ میں ڈھل جاتا ہے۔ دیکھنے مولوی صاحب کو خبر بھی نہیں مگر اس معنی کو اس کے مذاق کے موافق لطف آیا۔

بہارِ عالم حنس دل وجہ تازہ میدارہ      برگِ اصحاب صورت را بوار باب معنی را  
”اس عالم کی دلکش بہار دل و دماغ کو تازہ کر دیتی ہے، اصحاب صورت  
کے رنگ معنی ادا ہو جاتے ہیں“

کبھی مکہ مظلومہ جانا ہو تو دیکھنے گا کہ ہر گوشے سے کیسی پیاری پیاری آوازیں آتی ہیں واللہ انسان محظوظ ہو جاتا ہے اور ہم کو جو مزہ نہیں آتا تو اس لئے کہ ہم کو پڑھنا آتا نہیں ورنہ صحیح پڑھنے والوں کو خود مزہ آتا ہے۔ فرماتے ہیں کہ قرآن شریف کی تو خاصیت یہ ہے ﴿تَقْشِيرٌ مِّنْهُ جُلُوذُ الدِّينِ يَخْشُونَ رَبَّهُمْ﴾<sup>(۳)</sup> ”قرآن سن کے تو ان اللہ سے ڈرنے والوں کے رو ٹکٹے کھڑے ہو جاتے ہیں“ اور ہم میں یہ اتفعہ ار<sup>(۴)</sup> ہے نہیں تو کیا بات ہے، کچھ تو قلوب ہی درست نہیں کچھ غلط پڑھنے کی

(۱) اگر انسان کافیم صحیح ہو تو سارا گناہ جانا ایک طرف اور تلاوت قرآن ایک طرف (۲) سورة زمر: (۲۳) ہمارے رو ٹکٹے جو کھڑے نہیں ہوتے۔

بدولت اور جب کبھی کوئی صحیح پڑھنے والا آ جاتا ہے تو غور کر کے دیکھ لیجئے کہ قلوب کی کیا حالت ہوتی ہے۔ اس سے معلوم ہوتا ہے کہ اپنے پڑھنے میں جو ہم کو مز انہیں آتا اس کی بڑی وجہ یہ ہے کہ ہم کو پڑھنا نہیں آتا لہذا اس کی کوشش کرنی چاہئے کہ ہم کو پڑھنا آئے۔ یہ حصہ لفظی علم کا تو بحمد اللہ ختم ہو گیا اب علم معانی کا درجہ اور عمل باقی رہ گیا آج اس میں جورہ گیا تھا قابل بیان ہے۔

### علمِ دین سیکھنے کی ضرورت

یہ تو معلوم ہے کہ اس وقت کتنی بے التقاضی علمِ دینیہ سے ہو رہی ہے اب دیکھئے کہ یہ مضر ہے یا نہیں، میں فضائل بیان نہیں کرتا کیونکہ ضرورت کے بتلا دیئے کے بعد فضائل کے ذکر کی حاجت نہیں تو میں صرف اتنا بیان کروں گا کہ جس گورنمنٹ کے ماتحت کوئی شخص رہتا ہے اس کو اس گورنمنٹ کے قوانین جانتے کی ضرورت ہے اور قوانین دو قسم کے ہیں۔ ایک تو وہ کہ جن میں شخص ہار جیت ہو جیسے مال کے قوانین۔ سواول تو ان کا جانا بھی ضروری ہے کہ ان میں جلب منفعت اور دفع مضر ہے (۱) لیکن اگر ان کو نہ سیکھا جائے تو زیادہ ضرر نہیں کیونکہ ہار جانا خسارہ (۲) ہے جرم نہیں۔ دوسرے وہ قوانین ہیں کہ ان کی خلاف ورزی جرم اور بغاوت ہے اس کا سیکھنا واجب ہوتا ہے خواہ پڑھ کر یا پوچھ کر جیسے ایک شخص تجارت کرنا چاہے تو اس کے لئے ضروری ہے کہ یہ دریافت کرے کہ کس کس چیز کی تجارت کی اجازت ہے اور جب معلوم ہو کہ مثلاً کوئین (۳) کی تجارت کی اجازت نہیں تو اس سے زکے اب یہ سوال کرتا ہوں کہ ہم لوگ خدا تعالیٰ کی عملداری میں ہیں یا نہیں اور دوسرا سوال یہ کرتا ہوں کہ خدا تعالیٰ کے کچھ قوانین ہیں کہ نہیں، اگر ہم اس (۱) فائدے کا حصول اور نقصان سے بچاؤ ہے (۲) نقصان ہے (۳) ایک نشہ آور اور بے حس کردینے والی دوا۔

کی عملداری سے باہر ہوتے یا وہ صاحب قوانین نہ ہوتا تب تو چند اس لگرنہ تھی اور جبکہ یہ دونوں باتیں ہیں تو اب بدلوں قوانین سے چارہ نہیں خدا تعالیٰ کی عملداری سے باہر نہ ہونا تو ظاہر ہے کہ وہ سب کو قدرتہ محیط<sup>(۱)</sup> ہے ہر مذہب کے لوگ بلکہ حکماء بھی اس کو جانتے ہیں۔ رہا دوسرا جزو اس کو سب مسلمان بلکہ ہر مذہب کے لوگ مانتے ہیں۔

## قوانين قرآن

اب یہ بات رہ گئی کہ وہ قوانین کس قسم کے ہیں آیا ان میں صرف اپنا نقصان ہے یا ان کی مخالفت جرم اور بغاوت بھی ہے۔ سو قرآن شریف کو اٹھا کر دیکھ لجئیے کہ تمام قرآن شریف اس سے بھرا پڑا ہے کہیں ﴿أَخْلَقَ اللَّهُ الْبَيْعَ وَحَرَمَ الرِّبَا﴾<sup>(۲)</sup> ”اللہ نے خرید و فروخت حلال کی ہے اور سود حرام کیا ہے“ ﴿لَا تَقْرَبُوا الرِّزْنَا﴾<sup>(۳)</sup> ”دور ہوزنا سے“، غرض تمام قرآن شریف سے معلوم ہوتا ہے کہ خدا تعالیٰ نے ہماری معاشرت اور ہمارے معاملات دونوں کے متعلق کافی انتظام فرمایا ہے اور عدم اطاعت پر عیید بھی فرمائی ہے پھر کیا شہید رہ گیا۔

## عوام کی غلط فہمی

آج کل لوگ قوانین خداوندی صرف نماز روزہ کو سمجھتے ہیں باقی دوسرے امور میں اپنے کو آزاد ممحض سمجھتے ہیں سو اول تو میں یہ پوچھتا ہوں کہ آپ نے نماز روزے ہی میں کونسا اہتمام کیا ہے۔ افسوس ہے کہ معاملات سے یہ آزادی شروع ہوتی تھی۔ مگر چونکہ زمانہ ترقی کا ہے ہر چیز کو ترقی ہوتی ہے اس کو بھی یہاں

(۱) اللہ کی قدرت نے سب چیزوں کا احاطہ کیا ہوا ہے (۲) سورہ بقرہ: ۲۷۵ (۳) سورہ بنی اسرائیل: ۳۲۔

تک ترقی ہوئی کہ تحریر اور تقریر ای کہا جاتا ہے کہ جس عرض سے نماز مقرر ہوئی تھی یعنی تہذیب نفس، اب بوجہ غلبہ تہذیب کے چونکہ وہ ضروری نہیں رہی اس لئے نماز کی ضرورت نہیں۔ روزہ کے متعلق کہتے ہیں کہ فدیہ دیدیں تو روزہ رکھنے کی ضرورت نہیں۔

## ہر شخص کو قرآن کے معنی بیان کرنے کی اجازت نہیں

اور یہ خرابی اس کی ہے کہ ہر شخص قانون شریعت کے معنی بیان کرنے میں آزاد ہے جس کا جو جی چاہے کہدے حالانکہ موٹی سی بات ہے کہ اس وقت قانون کی کتابیں موجود ہیں لیکن پھر بھی اگر کوئی فیصلہ ہائی کورٹ میں جا کر منسوخ ہو تو اس کی وجہ یہ ہوتی ہے کہ ماتحت نے اس دفعہ کے معنی نہیں سمجھے اب دیکھئے کہ ماتحت بھی نج ہے اور حاکم بالا بھی نج ہے مگر چونکہ یہ مان لیا گیا ہے کہ ہائی کورٹ کے نج کے برابر کوئی قانون کو نہیں سمجھتا تو سب اس کا اتباع کرتے ہیں۔ پس معلوم ہوا کہ گو قانون عام ہو اور سب کے پاس ہو مگر پھر بھی یہ ماننا پڑے گا کہ بعض لوگ اس قدر سمجھتے ہیں کہ دوسرا نہیں سمجھتے۔ اب میں اس کی شرح کرتا ہوں کہ قرآن شریف کے سمجھنے والے ایک ابو بکر رضی اللہ عنہ و عمر رضی اللہ عنہ و حنیفہ تھے۔ ایک آج کل کے زید و عمر ہیں تو اپنے اور ان کے علوم کا مقابلہ کر کے دیکھ لیں بلکہ ان حضرات کے قبیعین ہی کے علوم سے مقابلہ کر لیں جو کہ اپنے کوان سے بدر جہا کمتر سمجھتے ہیں۔ ان شاء اللہ ان ہی کے علوم سے زمین و آسمان کا فرق ظاہر ہوگا اور ابو حنیفہ کے علم سے تو کیا جانے کتنا فرق ہوگا تو دیکھئے کہ ہائی کورٹ کے نج اور ماتحت نج باوجود یکہ دونوں یکساں ہیں مگر پھر بھی فرق مانا گیا تو دین میں اس کا قائل کیوں نہ ہوا جائے گا خود رائی کی اجازت کیونکر دی جائیگی۔

سلف صالحین کے مقابلے میں آج کل کے اسکا لرز کی تفسیر کا حال  
ان سلف صالحین کے مقابلے میں اگر ہم تفسیر کرنے پڑھیں تو وہ تفسیر ایسی  
ہوگی جیسے کہ ایک غیر ملک دیہاتی کے پاس ایک من کا بورا تھا جب وہ اشیشن پر پہنچا  
تو پلیٹ فارم پر جانے کے وقت ٹکٹ کلکٹر نے کہا کہ اس کی بلی لاؤ کہنے لگا کہ  
ہمارے پاس یہ ٹکٹ ہے یہ ہی کافی ہے ٹکٹ کلکٹر نے کہا کہ یہ تو تمہارا ٹکٹ ہے ہم  
اس اسباب (۱) کا ٹکٹ مانگتے ہیں کیونکہ یہ پندرہ سیر سے زائد ہے۔ اب یہ دیہاتی  
صاحب قانون ریلوے کی تفسیر کرتے ہیں کہ پندرہ سیر کی جو حد مقرر کی گئی ہے اس  
لئے کہ ہندوستانی لوگ اس سے زائد اسباب اپنے ہاتھ اٹھانہیں سکتے اور ہم چونکہ  
اٹھا سکتے ہیں اس لئے یہ حد ہمارے واسطے نہیں بلکہ جس قدر ہم اٹھا سکیں اس قدر کی  
ہم کو اجازت ہے۔ آپ اس تفسیر کو سن کر اندازہ سمجھنے کیا یہ تفسیر ٹکٹ کلکٹر کے  
مقابلے میں صحیح مانی جائے گی اور کیا ٹکٹ کلکٹر کے ذمہ یہ واجب ہے یا اس کو  
جائزو ہے کہ اس کو اس تفسیر کی اجازت دئے نیز کیا اس کے ذمہ یہ ضروری ہے کہ  
وہ اس کے ساتھ مناظرہ کرے یا صرف یہ کافی ہے کہ اس کو ڈانٹ دے اور اس  
سے محصول وصول کرے اور کیا اس کا یہ کہنا منشا قانون کا یہ ہے کہ ہندوستانی  
پندرہ سیر سے زیادہ نہیں اٹھا سکتے قبل ساعت (۲) ہے، اور کیا ٹکٹ کلکٹر پر یہ  
ضروری ہے کہ اس کو نہایت مختدے دل سے سن کر نہایتطمینان سے اس کو  
سمجھا دے کہ نہیں بھائی تم غلط سمجھے قانون کا یہ منشا (۳) نہیں، اور اگر وہ غصہ ہو تو  
کیا وہ قابلِ ملامت ہے۔

(۱) سامان (۲) قبل توجہ (۳) قانون کا یہ مطلب نہیں۔

**سلف صالحین اور آج کل کے اسکالرز برابر نہیں ہو سکتے**

جیسے آج کل علماء پر الزام دھرا جاتا ہے کہ ان کو بہت جلد غصہ آ جاتا ہے ہر گز نہیں۔ بات یہ ہے کہ صاحب فن غیر فن داں سے کلام کرنے کو اپنے لئے عار اور تفعیل اوقات (۱) سمجھتا ہے اور بزبان حال وہ کہتا ہے کہ۔

تو ندیدی گئے سلیمان را چہ شناسی زبان مرغائ را

”لوتم نے حضرت سلیمان ﷺ تک کوئی نہیں دیکھا تم چڑیوں کی زبان کیا جاؤ گے“

بلکہ غیر فن والوں پر واجب ہے کہ بجائے مناظرے کے وہ بھی کہدے کے۔

من نہ دیم گئے سلیمان را چہ شناسم زبان مرغائ را

”میں نے کبھی حضرت سلیمان ﷺ کوئی نہیں دیکھا میں چڑیوں کی زبان کیا جاؤں“

باتی سوالات کا پیدا ہونا وہاں بھی ہے جس نے کبھی قوانین نہ سنے ہوں

اس کو بھی یہ سوال پیدا ہو سکتا ہے کہ اس کی کیا وجہ پندرہ سیر کی اجازت کیوں ہوئی

چودہ سیر یا سولہ سیر کی اجازت کیوں نہ ہوئی، تو اگر اس دیہاتی کی رائے مقبول ہے

تو آج کل کے عقلاء کی رائے بھی مقبول ہے۔

**صاحب! کیا فن داں اور غیر فن داں برابر ہو سکتے ہیں؟ کبھی نہیں: (۲) ھل**

يَسْتَوِي الَّذِينَ يَعْلَمُونَ وَالَّذِينَ لَا يَعْلَمُونَ (۲)

”کیا جانے اور نہ جانے والے برابر ہو سکتے ہیں،“ معلمین خوب جانتے ہیں کہ ان کو اپنے طالب علموں کی کم

فہمی پر اکثر غصہ آتا کہ کم بخت سمجھتا ہی نہیں، تو کیا ان لوگوں کو طالب علموں سے

عداوت ہوتی ہے؟ ہرگز نہیں، بلکہ یہ طبعی قاعدہ ہے غرض دیکھنے کے باوجود اس بات

کہ اس دیہاتی کی تفسیر ناواقف کے دل کو لگتی ہے مگر جس نے ریلوے کا یہ قاعدہ

بچپن سے سنا ہے اس لئے اس کی تفسیر پر بھی آتی ہے۔ کاش اگر اہل علم کو قابلی

(۱) باعث شرمندگی اور وقت کا خیال سمجھتا ہے (۲) سورہ زمر: ۹۔

اعتماد سمجھتے تو ان کے مقابلے میں کوئی مخترع تفسیر<sup>(۱)</sup> آپ کے دل کو نہ لگتی۔ صاحبو!  
کیا تیرہ سو برس کے بعد آج قرآن شریف کے معنی حل ہوئے ہیں۔

تفسرین کی تفسیر کے خلاف کسی جدید محقق کی رائے کا اعتبار نہیں  
دوسرے طور پر عرض کرتا ہوں کہ آج کل کے قاعدے کے موافق کثرت  
رائے سے ہر بات طے ہوتی ہے اور اگر کسی بات پر اتفاق رائے ہو جائے تو بہت  
ہی قوت کے ساتھ وہ بات طے ہو جاتی ہے۔ سوال شرعیہ تو تیرہ سو برس سے آج  
تک مسلمہ متفقہ چلے آتے ہیں اور اگر یہ بات بھی نہ ہو تو کثرت کے بعد غیر  
ممبروں کی رائے کوئی قابل وقعت نہیں شمار ہوتی بس اسی طرح دین میں بھی کثرت  
رائے کے بعد چند ناواقفین کا اختلاف کرنا کوئی چیز نہ سمجھا جائے گا افسوس سے کہا  
جاتا ہے کہ روزے کے بارے میں اس قدر گڑ بڑ کی ہے کہ جس کی حد نہیں اور آیت  
کی تفسیر بالکل اپنی رائے سے خلاف مقصود کی ہے حالانکہ اس کی حقیقت کو اہل علم  
ہی سمجھ سکتے ہیں لیکن بعض لوگوں کو کچھ شوق ہوا کرتا ہے کہ وہ اپنے مرتبے سے زیادہ  
سمجھنا چاہا کرتے ہیں اگر ان کو اصلی جواب دیا جائے تو سمجھتے نہیں اور اگر دوسرا  
جواب دیا جائے تو زبردستی پر محمول کرتے ہیں۔

قرآن پاک کی تفسیر سمجھنے کے لئے اصول سے واقف ہونا ضروری ہے  
روزے ہی کو لیجئے کہ ﴿يُطِيقُونَ﴾ کا ترجمہ اثبات کا کیا اور نسخ سے انکار  
کر دیا حالانکہ یہ آیت معنی اثبات پر منسوب ہے اور عدم نسخ کی تقدیر پر معنی نقی پر محمول  
ہے تو ایک توجیہہ پر تو اصول کے جانے کی ضرورت ہے اور دوسری توجیہہ پر عربیت  
کے جانے کی ضرورت ہے اور جس کا ذہن دونوں سے خالی ہو وہ تو اس کو بات بانا ہی  
(۱) اپنی طرف سے گھٹی ہوئی تفسیر۔

سمجھے گا اور اگر نفس فن سے مناسبت ہو تو چھوڑے اشارے سے اس کو شفاف<sup>(۱)</sup> ہو جاتی ہے۔ ایک منطقی صاحب کوشیدہ ہو گیا کہ قرآن شریف سے مسئلہ غلامی کا ابطال ثابت ہوتا ہے کیونکہ قرآن شریف میں ہے ﴿فَإِمَّا مَنًا بَعْدُ وَإِمَّا فِدَاء﴾<sup>(۲)</sup> یا تو یونہی احسان چھوڑ دو یا فدیہ لے کر، اور یہ صیغہ حصر کا ہے پس غیر ممن اور غیر فداء منفی ہو گا<sup>(۳)</sup> ایک عالم مجھ سے کہتے تھے کہ میں نے اُن سے کہا کہ یہ قضیہ کو نہیں ہے کہنے لگے منفصلہ، پھر انہوں نے پوچھا کہ حقیقیہ یا مانعتہ الجمیع یا مانعتہ الخلو<sup>(۴)</sup> اس کو سن کر ان مقتنی مولوی صاحب کی آنکھیں کھلیں اور شہہر زائل ہوا اور بے انتہا خوش ہوئے وہ یہ سمجھے ہوئے تھے کہ یہ حقیقیہ ہے انہوں نے تنبہ کر دیا کہ ممکن ہے کہ مانعتہ الجمیع ہو تو وہ تو چونکہ ذی علم تھے اس لئے ایک اشارہ کر دینے سے ان کو حل ہو گیا لیکن جس شخص کو معلوم ہی نہ ہو کہ حقیقیہ مانعتہ الخلو یا مانعتہ الجمیع کس کو کہتے ہیں وہ تو اس کو گھیر گھار کا جواب ہی سمجھے گا اگر ایک شخص سے کہا جائے کہ مثلث کے تین زاویے مل کر دو قائموں کے برابر ہوتے ہیں اور فن افیدس سے واقف نہ ہو تو کسی طرح بھی آپ اُس کو نہ سمجھا سکیں گے اگرچہ ہزار دفعہ ناپ کر دکھا دیجئے جیسے ہمارے ہاں ایک شاعر تھے کہ وہ اپنے اشعار کے مصرعے دھا گے سے ناپ کر برابر کیا کرتے تھے۔ ایک مرتبہ ان سے کسی نے کہا کہ آپ کا ایک مصرعہ چھوٹا ایک بڑا ہے کہنے لگے کہ یہ تو اپر سے ہوتی آئی ہے۔ ”اللہی خپچہ امید بکشا“ اس کو تو کھنچ کھنچ کر پڑھا۔ ”گلے از روضۃ جاوید بنما“ اس کو جلدی سے پڑھ دیا۔ دیکھو اس میں بھی مصرعہ ٹانی چھوٹا ہے، اب جو لوگ فن شعر سے واقف ہیں وہ اس کو سن کر داد دیں گے اور سمجھیں گے کہ اس شخص کو کسی طرح بھی نہیں سمجھا جا سکتا ہے کہ یہ دونوں مصرعے برابر ہیں۔

(۱) اس کی تسلی ہو جاتی ہے (۲) سورہ محمد: ۳۰ (۳) جب اس آیت سے احساناً بغیر کسی بدالے کے اور فدیہ لیکر چھوڑنے کی خصوصیت معلوم ہوئی تو بغیر احسان اور بغیر فدیہ یہ چھوڑنا منع ہو گا (۴) منطقی اصطلاحات ہیں جن کو علماء ہی سمجھ سکتے ہیں عوام کسی عالم سے سمجھ لیں۔

## آج کل کے عقلاں کے دلائل کی حقیقت

واللہ اے صاحبو! علماء کے نزدیک آج کل کی دلیلیں اس سے بھی بدتر ہیں جیسے یہ شاعر سمجھا تھا کہ میں نے بہت بڑی دلیل قائم کر دی ہے۔ ایسے ہے آج کل کے عقلاں اپنے دلائل کو نہایت مدل سمجھتے ہیں حالانکہ وہ علماء کے نزدیک: ﴿أَوْهَنَ الْبَيُّونَ لَبَيْثُ الْعَنْكَبُوتِ﴾<sup>(۱)</sup> "مکڑی کے جال سے بھی کمزور ہوتے ہیں" علماء فضلاء ان پر ہنتے ہیں اور ان بیچاروں کو قابلِ رحم سمجھتے ہیں اور جس طرح وزن اور تنظیع نہ جانے کی وجہ سے اس شاعر کو نہیں سمجھا سکتے تھے اسی طرح مانعہ الحجع اور مانعہ الخلو نہ جانے کی وجہ سے ان لوگوں کو بھی نہیں سمجھا سکتے مگر جانے والوں سے پوچھئے کہ یہ ایک چھوٹا سا لفظ سن کر ان کی کیا حالت ہوئی کہ وجد آنے لگا۔ اسی طرح اس یُطِیْقُونَةَ کے دو جواب ہیں ایک موقف ہے عربیت جانے پر دوسرا اصول جاننے پر، مگرنا واقف لوگ دونوں کو زبردستی کا جواب کہتے ہیں اچھا صاحب زبردستی ہی کا جواب سہی لیکن جیسے اُس دیہاتی کا علاج حکومت سے ہو گیا ایسے اگر آج یہ بات حاصل ہو تو ہم بھی بتلادیں کہ ایسے لوگوں کے لئے اصلی جواب کیا ہے۔ باقی اس کے سوا تو اگر دفتر کھول کر بھی سامنے رکھ دیجئے تو تسلی نہیں ہو سکتی اس وقت علماء سے فرمائش کی جاتی ہے کہ ایسا جواب دیں جس سے تسلی ہو جائے۔ صاحبو! وہ اسباب بھی تو پیدا کرو جو موجب تسلی ہیں یعنی علوم حاصل کرو۔

## تہذیب کی حقیقت

علی ہذا آج ایک یہ مرض بھی عام ہو رہا ہے کہ احکام میں علتشیں نکالی جاتی ہیں چنانچہ روزے میں یہ علت نکالی گئی ہے کہ چونکہ ابتداء میں بیکیت<sup>(۲)</sup> کا غلبہ

(۱) سورۃ الانکبوت: ۲۱ (۲) قوت حیوانیہ۔

تھا اس لئے روزہ اس کی کسر<sup>(۱)</sup> کے لئے مشروع ہوا تھا اور اب چونکہ ہم مہذب ہو چکے ہیں اس لئے ہم کو ضرورت نہیں افسوس ہے کہ ہم لوگ تہذیب ہی کو نہیں سمجھتے۔ صاحبو! تہذیب یہ ہے کہ تمام رذائل نفس کے دور ہو جائیں نہ یہ کہ مزاج میں قدرے نظافت یا تکلف آجائے ہم لوگوں میں ہرگز تہذیب نفس نہیں ہے ہماری کیفیت یہ ہے کہ ہم میں تواضع، تحمل، برداری، ایثار کا نام تک نہیں بلکہ خود غرضی غصب، چھپھورا پن کوٹ کر بھرا ہے۔

### ایثار کی کمی

میں ایک زندہ مثال دیتا ہوں کہ اگر ہم میں سے ایک شخص نے ڈپٹی گلکشیر کی درخواست دے رکھی ہو اور یہ شخص خوش حال فارغ البال ہو اور اسی دوران میں ایک دوسرا شخص بھی اس عہدے کی درخواست دے جو کہ نمبر درخواست میں اس کے بعد ہو لیکن یہ دوسرا شخص مغلوب الحال<sup>(۲)</sup> غریب مقرض ہو تو ایسی صورت میں ہم نے کبھی سُنا بھی نہیں اس پہلے فارغ البال نے اس کی فلاکت<sup>(۳)</sup> پر ترس کھا کر اپنی درخواست کو واپس لے لیا ہو اور اس کو اپنے سے مقدم کر دیا ہو؛ علی ہذا ہر معاملہ میں تو اس کی وجہ کیا ہے یہی کہ ہم میں ایثار کی صفت نہیں بلکہ خود غرضی ہے۔

### تہذیب اخلاق کا منشاء

اور اگر فرض بھی کر لیا جائے کہ اخلاق درست ہیں تو یہ دیکھو کہ اس کا منشاء کیا ہے سو تہذیب اخلاق کے دو منشا ہوتے ہیں کبھی تو مصلحت تمدن کے لئے اپنے اخلاق کو گونہ مہذب کیا جاتا ہے اور کبھی ضرورت دینیہ کے لئے جیسے ایک تاجر اس

(۱) اس کو توڑنے کے لئے روزہ فرض کیا گیا (۲) غریب اور ضرورت مند ہو (۳) اس بے فکر آدمی نے اس کی غربت پر ترس کھا کر اپنی درخواست واپس لی ہو۔

لئے پچ بولتا ہے کہ اس میں دکان کی بات بھی رہے گی اور لوگ اعتبار کریں گے۔ اور دوسرا اس لئے بولتا ہے کہ خدا خوش ہو تو سمجھئے کہ دنیاوی اور تمدنی مصالح چونکہ ہمیشہ متبدل ہوتے رہتے ہیں اگر اس کو کبھی معلوم ہو کہ اب جھوٹ بولنے میں یہ مصلحت حاصل ہوگی تو وہ فروز جھوٹ بولے گا اور دین کے مصالح چونکہ متبدل نہیں ہوتے اسلئے اس میں یہ احتمال نہیں ہے اس کا کتنا ہی نقصان ہوتا بھی یہ جھوٹ بولنا گوارانہ کرے گا کیونکہ جانتا ہے کہ جھوٹ بولنا ہمیشہ مرضی خدا کے خلاف ہے۔ خلاصہ یہ ہوا کہ اگر تہذیب اخلاق خدا کے خوف سے ہو تو وہ مستحکم ہے ورنہ نہیں، تو اول تو تہذیب کے وجود ہی میں کلام ہے اور اگر وجود مان بھی لیا جائے تو اس کی پائیداری میں کلام ہوگا اور یقیناً وہ بالکل ناکافی ہوگا تو اگر تہذیب نفس ہی نماز روزے کی علت ہوتی تب بھی ہم کو چھوڑ ناجائز تھا کیونکہ ہم کو تہذیب بھی حاصل نہیں۔

## علت اور حکمت میں فرق

اور بالخصوص جبکہ نماز روزے سے غرض بھی دوسری ہو کہ یہ ثابت ہو کہ یہ کسی کا غلام ہے کہ اس کے حکم پر سرتیلیم خم کئے ہوئے ہے اور اگر کہو کہ بعض نصوص کے اشارات<sup>(۱)</sup> سے معلوم ہوتا ہے کہ روزے میں شہوت کا انکسار ہوتا ہے تو سمجھ لججئے کہ یہ حکمت ہے اور میں اس کے حکمت ہونے کی نفع نہیں کرتا بلکہ میرا مطلب یہ ہے کہ یہ امور علت نہیں ہیں جن پر نفیا اور اثبات مدار<sup>(۲)</sup> حکم ہو، حکمت وہ ہے کہ حکم پر مرتب ہو اور علت وہ ہے کہ اس پر حکم مرتب ہو۔ تو نماز روزے کا وجوب اس کے سبب سے نہیں ہوا بلکہ وجوب محض خدا کے حکم سے ہوا اس پر یہ حکمتیں مرتب ہوئیں اور اگر کوئی امر علت بھی ہو تو جب موجب<sup>(۳)</sup> نے خود اس کو<sup>(۴)</sup> بعض احادیث سے اشارہ معلوم ہوتا ہے<sup>(۵)</sup> یہ علت نہیں ہے جس پر روزہ رکھنے نہ رکھنے کے حکم کا مدار ہو۔<sup>(۶)</sup>

<sup>(۱)</sup> بعض احادیث سے اشارہ معلوم ہوتا ہے<sup>(۲)</sup> یہ علت نہیں ہے جس پر روزہ رکھنے نہ رکھنے کے حکم کا مدار ہو۔<sup>(۳)</sup> اس حکم کو واجب کرنے والی ذات یعنی اللہ تعالیٰ۔

متعین نہیں فرمایا تو ہماری کیا مجال ہے۔

### احکامِ الٰہی کی علیٰں پوچھنا

کسی بزرگ سے پوچھا کہ مراجِ میں خدا تعالیٰ سے اور حضور ﷺ کیا  
باتیں ہوئی تھیں انہوں نے جواب میں فرمایا کہ ۔

اکنوں کرا دماغ کر پرسد زبا غبان بلبل چہ گفت و گل چہ شنید و صباچہ کرد  
”اب کے ایسا دماغ ہے جو مالی سے پوچھنے بلب نے کیا کہا کہ پھول نے  
کیا سنا اور ہوانے کیا کیا“

حقیقت میں ہمارا کیا منصب ہے کہ ہم پوچھیں کہ اس حکم کی کیا علت ہے  
اور اس کی کیا حکمت ہے، بانیانِ قوانین سے عام رعایا کو ہرگز یہ مجال نہیں کہ کسی ایک  
قانون کی وجہ بھی دریافت کر لیں تو خدا تعالیٰ سے باز پرس کرنے کی کیونکر اجازت  
ہوگی۔ البتہ اگر کوئی مشیر قانون ہو تو اس کو ایسی اجازت ہے تو اگر ہم کو کوئی سُرپلیٹ  
خدا تعالیٰ کے ہاں سے مل گیا ہو تو پیش کریں کتنی غصب کی بات ہے کہ یہ مفترض  
ایک سلطنت دنیوی کا ممبر تو نہ بن سکے اور خدا کی حکومت میں دخلیں ہو جائے۔  
صاحبِ خدا تعالیٰ کو تو پاریمیٹ کی ضرورت بھی نہیں ہے۔ پس ہمارا تو مذہب یہ ہونا  
چاہیئے کہ ۔

زبان تازہ کردن باقرارِ تو **شیگختن علّت از کارِ تو**  
”آپ کا ذکر کرنا چاہیئے نہ آپ کے کاموں کی علّت“

### اللہ تعالیٰ کی محبت کا مقتضی

دیکھئے خدا تعالیٰ کے تو بہت سے حقوق ہیں۔ حاکم ہونے کا بھی محبوب

ہونے کا بھی۔ فرض کیجئے اگر کسی بازاری عورت سے پوری محبت ہو جائے اور وہ بے ڈھنگے ہی حکم کرے تو ان کو نہات خوشی سے پورا کرو گے یا نہیں، تو اگر خدا تعالیٰ کی طلب ہی نہیں تب تو ایسے لوگوں سے گفتگو ہی نہیں ورنہ یہ حالت ہونی چاہیے کہ۔

زندہ کنی عطا ہے تو در بکشی فدائے تو  
جان شدہ بتلائے تو ہرچہ کنی رضائے تو  
”اگر مجھے زندہ کیجئے تو آپ کی عطا ہے اگر مجھے مارڈا لئے تو میں آپ پر  
قربان ہوں بہر حال روح کو آپ سے تعلق ہے جو چاہیں کر سکتے ہیں“  
آج کل لوگوں کی حالت سے یہ معلوم ہوتا ہے کہ خدا تعالیٰ سے کچھ بھی  
محبت ان کو نہیں ہے اگر محبت ہوتی تو کیا اتنا بھی نہ کیا جاتا جتنا ایک بازاری عورت  
کے ساتھ کیا جاتا ہے۔ مولانا رحمۃ اللہ علیہ فرماتے ہیں۔

عشق مولیٰ کے کم از لیلے بود گوئی گشتن بہر او اولے بود  
”خدا کا عشق لیلیٰ کے تعلق سے کم کیسے ہو سکتا ہے، اس کے عشق میں سرپا  
ذلت بن جانا بہتر ہے“  
بہر حال محبت کی رو سے دیکھتے یا حکومت کی رو سے دیکھتے ہر طرح سر  
تلیم خم کر دینا واجب ہے۔

## لوگوں کے شبہات کے جوابات

بعض لوگوں کو تو اس طرح ترقی ہوئی اور بعض لوگ ان سے بھی زیادہ ترقی  
یافتے ہوئے۔ یعنی وہ نماز روزے میں شبہات نکالتے ہیں چنانچہ ایک شخص نے کہا  
کہ روزہ ہے تو اچھی چیز لیکن فروری کے مہینے میں ہونا چاہیے تھا گویا آپ نے خدا

تعالیٰ کو یہ رائے دی۔ افسوس اول تو ہم کو رائے دینے کا حق کیا ہے دوسرے رائے بھی مہمل کیونکہ فروری میں سردی تمہارے ملک میں ہوتی ہے نہ کہ سارے عالم میں خدا تعالیٰ کی کیا عجیب حکمت ہے کہ سارے عالم کو مساوی<sup>(۱)</sup> حالت میں رکھا کہ ایک سال ہندوستان میں سردی میں ہے تو دوسرے ممالک میں گری میں ہے اور اگر دوسرے ممالک میں سردی میں ہے تو ہندوستان میں گری میں ہے تو اس میں سب کا اوسط برابر ہو گیا جو عین عدل ہے۔

### احکامِ شریعت میں شبہات پیدا ہونے کی وجہ

بعض لوگوں نے ایک اور شبہہ نکالا ہے کہ جہاں چھ مہینے کا دن اور چھ مہینے کی رات ہوتی ہے وہاں نماز روزہ کیسے کریں گے یہ ساری باتیں اس لئے ہیں کہ احکامِ خداوندی کی عظمت نہیں۔ دیکھئے تو انیں حکومت میں کبھی آپ کو یہ شبہہ نہ ہوا کہ ڈاکخانہ<sup>(۲)</sup> کاٹکٹ لفافے پر لگادو تو خط بیرنگ نہ ہوگا اور اگر عرصہ<sup>(۳)</sup> کاٹکٹ لفافے پر لگادو تو خط بیرنگ ہو جائے گا۔ جو لوگ اس کا راز جانتے ہیں ان کو تو چھوڑیے جو لوگ نہیں جانتے ان کو بھی کبھی شبہہ نہیں ہوتا اور اگر شبہہ کریں تو احمد بنی جائیں اور سب اُن کو نہیں اور یہ ہی جواب دیں کہ قانون یہی ہے۔ جب یہی جواب ہے تو اگر کوئی مولوی بھی آپ کے لغوسوالات کا یہی جواب دے کہ قانون یہی ہے تو وہ جواب زبردستی پر کیوں محول کیا جاتا ہے اور اس کو قابل سماught

(۱) برابر حالت میں رکھا کہ رمضان میں روزے فرض کے فروری میں نہیں اس لئے کہ رمضان کبھی گری میں آتا ہے کبھی سردی میں اور بعض علاقوں میں گری میں بعض میں سردی میں تو سب کی رعایت ہوئی (۲) دوپیے کا کٹکٹ توجیہ: ایک روپے میں سولہ آنے ہوتے ہیں اور ایک آنے میں چار پیسے ہوتے ہیں گنتی لکھتے وقت ایک آنے لکھنے کا یہ طریقہ تھا جس طرح حضرت نے لکھا ہے اور ایک روپیہ لکھنے کا وہ طریقہ ہے جو اگلی سطر میں لکھا ہے مقصد یہ ہے کہ اگر لفافے پر بجائے ایک پیسہ کے ایک روپیہ کا کٹکٹ لگایا جائے تو خط بیرنگ ہوگا ایک سے سو نیک گنتی لکھنے کا طریقہ بہتی زیور حصہ دہم ص ۳۶ پر دیکھئے (۳) ایک روپے کا کٹکٹ۔

کیوں نہیں سمجھا جاتا اور علماء کو کیوں متعصب کہا جاتا ہے اس سے معلوم ہوتا ہے کہ قانون شریعت کی عظمت دل میں نہیں اور قانون حکومت کی عظمت دل میں ہے اور جب قانون شریعت کی عظمت نہیں تو پھر کس منہ سے اپنے کو مسلمان کہتے ہو۔ تو ایسے شبہات اسی وقت دل میں آتے ہیں جب عظمت نہ ہو۔

**جہاں چھ ماہ کا دن چھ ماہ کی رات ہو وہاں نماز کس طرح پڑھیں گے؟**

ایسا ہی یہ شبہ بھی ہے کہ جہاں چھ مہینے کا دن اور چھ مہینے کی رات ہو تو وہاں کیونکر نماز پڑھیں اور کیسے روزہ رکھیں؟ مجھے اس پر ایک واقعہ حضرت مولانا احمد حسن صاحب امر وہی کا یاد آیا۔ ایک مرتبہ وہ ریل میں انٹر میں سفر کر رہے تھے اور برابر کے درجے میں چند نوجوان آ کر بیٹھے جو وضع سے انگریزی طالب علم معلوم ہوتے تھے ان کے قبل سے ایک معتمد شخص سوار تھے جو صورت سے مولوی معلوم ہوتے تھے اور کسی ضرورت سے اس وقت اُتر گئے تھے ان نوجوانوں نے ان بیچارے کا اس باب منتشر کر کے اپنا سامان رکھ دیا وہ مولوی صاحب جو آئے اور معلوم ہوا تو ان پر بہت ملامت کی کہ آپ لوگوں کو اس تحکم (۱) کا کیا حق تھا، غرض یہ سب شرمندہ ہوئے اور براہی شرارت یہ چاہا کہ ان مولوی صاحب کو بھی کسی بات میں شرمندہ کریں۔ اتنے میں مولوی صاحب نماز پڑھنے لگے تو ان کو ایک بات ہاتھ آئی بعد فراغ ان میں سے بعض نے ان مولوی صاحب سے کہا کہ کیا ہم آپ سے کچھ دریافت کر سکتے ہیں۔ آجکل کی تہذیب میں یہ بھی لازم ہے کہ اگر کچھ پوچھتے تو اول اجازت لے۔ چنانچہ ان مولوی صاحب نے اجازت دی اس پر ان لڑکوں نے یہ سوال کیا کہ مولوی صاحب نماز فرض ہے؟ مولوی صاحب نے کہا ہاں کہنے لگے سب پر پائی وقت کی فرض ہے؟ مولوی صاحب نے کہا پائی وقت کی کہنے لگے سب پر پائی وقت کی فرض ہے؟

(۱) اس زبردستی کا۔

مولوی صاحب نے کہا ہاں ہر مکلف پر پانچ وقت کی فرض ہے، کہنے لگے سب جگہ فرض ہے؟ مولوی صاحب نے کہا ہاں، اس پر کہنے لگے کہ کیوں؟ جس مقام پر چھ مہینے کا دن اور چھ مہینے کی رات ہوتی ہے وہاں بھی نماز پانچ ہی وقت فرض ہے اگر یہ ہے تو سال بھر میں پانچ ہی نماز فرض ہوئیں۔ مولوی صاحب نے ایک نہایت دانائی کا جواب دیا کہ تم لوگ وہاں سے آرہے ہو یا وہاں جانے کا قصد ہے؟ کہنے لگے کہ صاحب نہ آرہے ہیں نہ جانے کا قصد ہے، مولوی صاحب نے فرمایا کہ جب دونوں باتیں نہیں تو یہ سوال قبل از وقت ہے جب اس کی ضرورت پڑے گی اس وقت پوچھنا۔ لیکن ان شریروں نے اس جواب کی قدر نہ کی بلکہ سب ہنس پڑے۔ اور ان مولوی صاحب کو شرمندہ کرنا چاہا، اتفاق سے ان میں ایک شخص پختہ عمر کے بھی بیٹھے تھے جو وضع سے کوئی معزز اہلکار معلوم ہوتے تھے وہ بھی ہنسنے میں شریک تھا۔ مولانا احمد حسن صاحب کو ان صاحب پر نہایت غصہ آیا کہ یہ تو لڑکے بھی نہیں ان کو کیا شامت سوار ہوئی۔ غرض کوئی اشیش آیا مولوی صاحب اپنے درجے سے ان کے درجے میں پہنچ گروہ لڑکے تو اتر گئے اور وہ صاحب موجود رہے۔ انہوں نے نماز کے لئے وضو کیا تب تو مولوی صاحب کو زیادہ غصہ آیا کہ ماشاء اللہ نمازی ہو کر ان کی یہ حالت ہے مولوی صاحب نے ان سے عہدہ اور فرائض عہدہ دریافت کر کے پوچھا کہ آپ کے ذمہ دن رات میں کتنے گھنٹے کام کرنا ہے۔ انہوں نے مثلاً چھ گھنٹے بتالا یا مولانا نے کہا کہ اگر ایسے مقام پر جہاں چھ مہینہ کا دن اور چھ مہینے کی رات ہوتی ہے گورنمنٹ کی حکومت ہو جائے اور آپ کی وہاں بدلي ہو جائے تو کیا وہاں بھی رات دن میں چھ گھنٹے کام کرنا ہوگا تو سال بھر میں چھ گھنٹے کام کرنا پڑا اس کا حساب کس طرح ہوگا۔ کہنے لگے اندازہ کر لیں گے۔ مولوی صاحب نے فرمایا کہ افسوس دنیوی حکومت کے قانون پر جو اشکال وارد ہو اس کی

تو جیہہ تو اس طرح آسانی سے ہو سکتی ہے اور یہی توجیہہ اس اشکال میں نہ ہو سکی بلکہ اس پر تمسخر کرتے ہوئے شرم نہیں آتی بہت شرمندہ ہوئے اور توبہ کی۔ غرض اس قسم کے شبہات ہونے لگے ہیں۔

### شبِ قدر کی فضیلت پر شہیہ کا جواب

ایک صاحب کہنے لگے کہ شبِ قدر میں فضیلت ہے تو کہاں کی شبِ قدر میں ہندوستان کی یا لندن کی؟ کیونکہ غروب ہر جگہ کا مختلف ہے مولانا احمد حسن صاحب نے خوب جواب فرمایا کہ بعض مواسم میں کچھری دس بجے ہوتی ہے تو کہاں کے دس بجے مراد ہوتے ہیں ہندوستان کے یا لندن کے جو جواب اس کا ہے وہی اُس کا ہے کہ ہر جگہ کی شبِ قدر میں فضیلت ہے خدا تعالیٰ کے ہاں کیا کمی ہے جب یہاں غروب ہو یہاں کے لئے جب وہاں غروب ہو وہاں کے لئے یہ دوچار مثالیں نہ نہیں کے طور پر بیان کر دی ہیں۔

### شبہات کی وجہ

اس قسم کے لغو شبہات بہت سے ہیں اور ان سب کی وجہ یہ ہے کہ احکام شریعت کی عظمت دلوں میں نہیں رہی اور دوسرا یہ کہ ان کی ضرورت نہیں سمجھی گئی کیونکہ انسان جس چیز کو ضروری سمجھا کرتا ہے اس میں شبہات نہیں نکالا کرتا مثلاً اگر کوئی مريض طبیب کے پاس جاوے اور وہ نسخہ لکھ کر دے اور مرض سخت ہو تو اعتماد کے بعد یہ سوال نہیں کرتا کہ آپ نے فلاں دوا کیوں لکھی یا فلاں دوا کا یہ وزن کیوں لکھا اس کا دو نا یا نصف<sup>(۱)</sup> کیوں نہیں لکھا کیونکہ جانتا ہے کہ اگر ذرا بھی بے ڈھنگا پن کیا تو حکیم صاحب خفا ہو کر مطب سے نکال دیں گے اور نسخہ بھی نہ دیں

(۱) اس کا دو گناہی آدھا کیوں نہیں لکھا۔

گے نتیجہ یہ ہو گا کہ میں مرد ہوں گا۔ اگر شریعت کو بھی ضروری سمجھتے تو احکام کے بتلانے والوں کا وجود غنیمت سمجھتے جیسے طبیب کا وجود غنیمت سمجھا جاتا ہے۔ ہاں اگر نہیں پینا ہی نہ ہو تو اس میں جتنے چاہیں عیب نکال دیتے ہیں۔ صاحبو! واللہ اگر دین کی طلب ہوتی تو غنیمت سمجھتے کہ احکام کے معلوم ہونے کے ذرائع موجود ہیں مگر چونکہ کام کرنا نہیں ہے اس لئے طرح طرح کے شبہات پیدا ہوتے ہیں اور انواع انواع کے بے ڈھنگ سوالات کئے جاتے ہیں۔

**ایک دن میں پانچ نمازیں کیوں فرض ہیں؟ اس شہرے کا جواب**

ایک شخص نے مجھ سے سوال کیا کہ نماز پانچ وقت کی کیوں مقرر ہوتی؟ میں نے کہا کہ تمہاری ناک منہ پر کیوں لگی ہے گدّی پر کیوں نہ لگی کہنے لگے کہ گدّی پر اگر لگتی تو بُری لگتی، میں نے کہا کہ بُری توجہ لگتی کہ صرف تمہاری ناک گدّی پر ہوتی اور اگر سب کی گدّی پر ہوتی تو ہرگز بُری نہ لگتی تو کیا وجہ کہ سب کی ناک گدّی پر کیوں نہیں لگی؟ میں کہتا ہوں کہ اول اپنی خبر یعنی اس کے بعد نماز وغیرہ تک نوبت آئے گی۔ بہت بہتر ہے کہ انسان اپنی دنیا کی تحقیقات میں لگے دین کی تحقیق ہو جگی ہے اس پر عمل کافی ہے دوسرے جب تیرہ سو برس کی تحقیق آپ کے نزدیک غلط ثابت ہوئی تو تیرہ منٹ کی تحقیق کیوں کر صحیح یقینی ہے۔

## حضراتِ صحابہؓ کی عقل و فراست کی دلیل

صاحبو! سلامتی کی بات یہ ہی ہے کہ جس شاہراہ پر چل کر سینکڑوں پار ہو گئے اس کو چھوڑ کر ایک غیر مجرّب پکڑنڈی کو اختیار نہ کرو نیز کیا آپ سے قبل کوئی عاقل اور ہمدردانِ اسلام ہوا ہی نہیں۔ کیا ابو بکر رضی اللہ عنہ و عمر رضی اللہ عنہ کو دین کا کچھ درد

ہی نہ تھا اور کیا ان کو آپ کے برابر بھی عقل نہیں تھی اور اگر عقل نہ تھی تو کیا وجہ کہ  
عقل اور سرمنی تک پر حضرت عمر رضی اللہ عنہ اور ان کے مصالحین کی گفتگو کا اثر ہوتا تھا۔  
ان کی عقولوں کا اندازہ اس سے کرو کہ ان کے پاس نہ نقشہ تھے نہ جغرافیہ اور جب  
مصدر مشق قسطنطینیہ فتح کیا ہے تو ان مقامات پر کس طرح قبلہ رخ نہایت ٹھیک سمت  
میں مسجدیں بنائیں کہ آج تک آلاتِ ہندسہ سے سب برابر ثابت ہوئیں اور یہ  
ایک چھوٹی سی بات ہے اس سے بڑی بڑی ہزاروں باتیں ہیں جن سے معلوم ہوتا  
ہے کہ نہایت درجہ عاقل تھے اور بہت بڑے مدیر تھے دیکھنے ملکی انتظام کس طرح کا  
کیا پھر ان کو وہ شبہات کیوں نہ پیدا ہوئے وہ اتنے مہذب تھے انہوں نے کیوں  
نمازیں نہ چھوڑیں کیوں روزہ میں ترمیم نہ کی۔

### سلامتی کی راہ

معلوم ہوا کہ اول کے طریق کو چھوڑ کر دوسرا طریق اختیار کرنا نہایت  
خطرناک ہے ناپینا کے لئے یہ ہی مناسب ہے کہ کسی پینا کے ساتھ ہو لے اور جد ہر کو وہ  
لے چلے اُدھر کو چلے اور اگر کسی موقع پر پینا نے کہا کہ یہاں نالی ہے اور ناپینا صاحب  
لگے دلیل پوچھنے تو نتیجہ یہ ہو گا کہ وہ ہاتھ چھوڑ دے گا اور یہ گر کر مریں گے۔

### احکامِ دین میں ترمیم پیش کرنے کی وجہ

پھر میں پوچھتا ہوں کہ یہ ترمیمیں جو پیش کی جاتی ہے ان سے غرض کیا  
ہے آیادنیا کا فائدہ یاد دین کا سوظا ہر ہے کہ دین کا تو کوئی فائدہ نہیں ہاں دنیا کا فائدہ  
ہے کہ نماز پڑھنے سے بچیں گے پھر وہ نہ رہے گا تو آزادی نصیب ہو گی سود حلال  
ہو جائے گا تو مال میں ترقی ہو گی ہر مسئلہ طویل الذیل <sup>(۱)</sup> ہے۔

(۱) ہر مسئلہ میں لمبی بحث ہے۔

## اپنے ایمان کی حفاظت کرو

میں اس وقت صرف یہ کہنا چاہتا ہوں کہ اگر فرضًا مصلحت نکل سکتی تو  
صرف یہ ہی نکل سکتی ہے اور فرضًا اس لئے کہا کہ ہنوز اس میں بھی کلام ہے کہ ان کو  
مصلحت کہنا بھی درست ہے یا نہیں لیکن اگر مان بھی لیا جائے تو میں کہتا ہوں کہ یہ  
مصلح توجہ تو بغیر دین میں کلام کئے بھی حاصل ہو سکتی ہیں۔ مثلاً مال میں ترقی اس طرح  
بھی ہو سکتی ہے کہ سود کو حرام سمجھا جائے اور پھر اس کا مرٹکب ہوا جائے کیونکہ ترقی تو  
فقط سود لینے سے ہے نہ کہ سود کے حلال کہنے سے تو اگر بر باد ہی ہونا ہے تو سود ہی لو  
سود کو حلال تو نہ کرو کہ ایمان بھی جاتا رہے اور سود لینے سے تو فقط تم گھنگار ہو گے  
آئندہ نسلیں تو ایمان سے خارج نہ ہوں گی۔ برخلاف اس کے کہ اگر سود کو حلال کہا  
تو تم بھی ایمان سے خارج ہوئے اور آئندہ نسلیں بھی۔

## پردے کو راحت سمجھو

علی ہذا پردے سے گھبرا ناساول تو یہ عجیب بات ہے کہ پردے میں رہیں  
تو عورتیں اور جی گھبراۓ مردوں کا خیر اگر تمہارے نزدیک پردے کا توڑ دینا ہی  
مصلحت ہے تو پردے کو واجب سمجھ کرہی توڑ دو بے پردگی کا مقصود تو اس طرح بھی  
حاصل ہو جائے گا اور تمہارے نزدیک اس واسطے کہا کہ واقع میں پردے کا توڑ نا  
ہرگز مصلحت نہیں ہو سکتا اور یہ جو بعض کہتے ہیں کہ صاحب جب طبائع میں فساد ہوتا  
ہے تو پردے میں بھی سب کچھ ہو جاتا ہے سو یہ کوتا ہی نظر کی دلیل ہے۔ واقع میں  
جو کچھ خرابیاں وہ بے پردگی یا ادھورے پردے کی وجہ سے ہوئیں۔ بھلا کون عاقل  
کہہ سکتا ہے کہ مرد کبھی اجنبی عورت کو نہ دیکھے اور عورت کبھی اجنبی مرد کو نہ دیکھے اور

پھر ان میں کسی قسم کا فساد ہو سکے اور جب ذرا سی بے پردگی میں اتنے فساد ہوئے تو پوری بے پردگی میں جتنے فساد ہوں کم ہیں اسی طرح اگر نماز کو چھوڑنا ہی ہے تو فرض سمجھ کر بھی تو چھوڑا جاسکتا ہے اس کی کیا ضرورت ہے کہ فرضیت سے انکار کر کے ایمان بھی بر باد کرلو۔

## سود کو حلال سمجھنے سے بھی ترقی نہ ہوگی

ایک صاحب کہنے لگے کہ اگر سود کو حلال نہ سمجھیں تو قوم ترقی نہیں کر سکتی کیونکہ حرام سمجھنے کی صورت میں کم لوگ سود لیں گے، میں نے کہا کہ اول تو آپ کو دوسروں کی کیا فکر دوسرے حلال کہہ کر بھی تمام قوم ترقی نہیں کر سکتی کیونکہ جو مسلمان قوت ایمان سے سود کو چھوڑ بیٹھے ہی وہ تمہارے یا مولویوں کے کہدینے سے بھی کبھی نہ لیں گے بلکہ یوں کہیں گے علماء بگڑ گئے، تو حلال کہہ کر بھی سود خوروں کی تعداد دوں پانچ سے زیادہ نہ ہوگی۔

## قربانی پر شہہر کا جواب

ایک صاحب نے قربانی پر اعتراض کیا کہ اس سے کیا فائدہ کہ ذبح کر کے کھیتوں میں دبادیا اور وجہ اس فساد کی یہ ہے کہ اپنے خیال میں احکام کا ایک منٹی تراش لیا ہے مثلاً قربانی کا مبنی یہ تراش لیا ہے کہ مساکین کو نفع ہو اور چونکہ ذبح کر کے کھیتوں میں دبانے سے یہ مقصود حاصل نہیں ہوتا اس لئے اعتراض کیا جاتا ہے۔ اس اعتراض کا جواب صرف اس قدر کافی ہے کہ

ع سخن شناس نتی دلبرا خطرا اینجاست

میں بیان کرتا ہوں کہ اگر قربانی کر کے ایک جبکہ گوشت کا بھی کسی کو نہ دو تو قربانی کا ثواب ملتا ہے تو معلوم ہوا کہ یہ مقصود قربانی کا نہیں کہ لوگوں کو نفع ہو ورنہ

صرف ذبح کرنے سے کیوں ثواب ملتا اب رہی یہ بات کہ پھر کیا حکمت ہے تو حکمت یہ ہے کہ بندے کو بھیت محبت ہونے کے یہ مناسب تھا کہ اپنی جان فدا کرتا اس کا بدل خدا تعالیٰ نے یہ مقرر فرمایا کہ ایک پیارے جانور کو ذبح کرو اور دلیل تاریخی اس کی یہ ہے کہ اول ابراہیم الصلی اللہ علیہ و آله و سلم کو یہ حکم ہوا تھا کہ ہماری راہ میں بیٹے کو ذبح کرو۔ بیٹا اپنی جان سے بھی زیادہ محبوب اور عزیز ہوتا ہے تو گویا حضرت ابراہیم الصلی اللہ علیہ و آله و سلم سے جان جان مانگی گئی تھی اسی کو فرماتے ہیں: ﴿سُنَّةُ أَبِي كَعْدَةَ إِبْرَاهِيمَ﴾ ”تمہارے باپ حضرت ابراہیم الصلی اللہ علیہ و آله و سلم کی سنت ہے“، تو مقصود یہ تھا کہ اپنی جان دی جائے مگر اس کا بدلہ یہ مقرر فرمادیا کہ جانور کو ذبح کر دو۔

### جان کا نذر رانہ

اور محبت ایسی چیز ہے کہ موقع پر لوگوں نے اپنی جانیں بھی قربان کر دیں ہیں ایک وکیل صاحب مجھ سے کہتے تھے کہ ایک بزرگ صاحب حال جن کو لوگ مسخر اس بھا کرتے تھے جو کرنے کے لئے جب خاتہ کعبہ کے سامنے پہنچے تو مطوف کی زبان سے یہ نکلا کہ یہ کعبہ ہے اُس وقت ان پر ایک وجہ کی سی کیفیت طاری ہوئی اور یہ شعر ان کی زبان سے نکلا۔

چوری بکوئے دلبربس ارجان مضطرب      کہ مباد بار دیگر نری بدیں تمنا  
”جب محبوب کے کوچ میں جاؤ تو جان مضطرب کو حاضر کر دو ہو سکتا ہے دوبارہ  
اس تمنا کو نہ پہنچ سکو“

یہ کہتے ہی ایک جنگ ماری اور جان بحق ہو گئے اور سینکڑوں اولیاء اللہ کی حکایت ہے کہ ایسے اوقات میں ان کی جان نکل گئی۔

حضرت ٹھجم الدین کبریٰ کی حکایت ہے کہ ان کے سامنے کسی نے یہ پڑھ دیا ”جان بده و جان بده“ آپ نے فرمایا کہ محبوب جان طلب کر رہا ہے مگر افسوس کوئی جان دینے والا نہیں اور پھر فرمایا کہ ”جان دادم و جان دادم و جان دادم“ اور یہ کہتے ہی جان نکل گئی۔ لیکن پھر بھی ایسے لوگ بہت کم ہیں فرماتے ہیں: ﴿وَلَوْاًنَا كَتَبْنَا عَلَيْهِمْ أَنْ اقْتُلُوا أَنفُسَكُمْ أَوْ خُرُجُوا مِنْ دِيَارِكُمْ مَا فَعَلُوكُمْ إِلَّا قَلِيلٌ مِّنْهُمْ﴾ (۱) اگر، تم ان پر یہ فرض کر دیتے کہ تم اپنی جان مار لو یا اپنے گھروں سے نکل جاؤ تو تھوڑے ہی لوگوں نے ایسا کیا، اور اگر سب کے سب ایسے ہی ہوتے بھی تو ایک سال میں سب کے سب ختم ہو جاتے یہ تورحت ہے کہ اگر خیر جانور ہی دید و تودہ بھی کافی ہے۔

### عمدہ جانور کا انتخاب

مگر اس کے ساتھ ہی یہ بھی حکم ہے کہ جانور عزیز ہو۔ حدیث میں ہے (سَمِنْوَاضَحَّى يَا أَكُمْ فَإِنَّهَا عَلَى الصِّرَاطِ مَطَّايَا أَكُمْ) ”تم موئی تازہ قربانی کیا کرو صراطِ مستقیم پر یہ ہی تمہاری سواریاں ہوں گی“ حضرت عمر رض نے جب سورہ بقرہ ختم کی تو ایک اونٹی ذبح کی تھی جس کی قیمت تین سو اشرفی ملتی تھی۔ الحال صلیٰ علیہ وآلہ وسلم ہو گیا کہ حکمت قربانی کی وہ نہیں ہے جو کہ اس وقت لوگوں نے تراش رکھی ہے بلکہ یہ حکمت ہے اور یہ بھی ہم نے تبرعاً بتلا دیا اور نہ اصل مسلک ہمارا یہ ہے کہ

حدیث از مطریب و مے گو رازی دہر کتر جو کہ کس نکشود و نکشاید حکمت ایں معملا را ”ساقی شراب کی بات کرو گردش ایام کو کچھ نہ کہو اس معنی کونہ کوئی کھول سکا نہ کھول سکے گا“

(۱) سورہ النساء: ۲۶۔

خدا تعالیٰ کے اسرار کا احاطہ ہم کیا کر سکتے ہیں اور جب ضرورت ثابت ہو گئی تو ہم کو حکمت یا اسرار کے دیکھنے اور بتانے کی ضرورت بھی نہیں۔

### احکامِ دین میں علماء کی تقلید کرو

بہر حال دین میں اختراض نہ کرو بلکہ علم کی تجھیل کرو یا علماء کی تقلید کرو اور بدلوں ان دونوں باتوں کے ہمارا نہ ہب اور دین بالکل ڈانواں ڈول ہے۔ بالخصوص اس آزادی کے زمانے میں اسی ضرورت علم دین کی طرف اس آیت میں اشارہ ہے ﴿يَعْلَمُهُمُ الْكِتَابَ وَالْحِكْمَةَ﴾ اس میں مختلف تفسیریں ہیں میرے خیال میں حکمت سے مراد علومِ اجتہاد یہ (۱) اور کتاب سے مراد علومِ منصوصہ (۲) اور میں اس وقت اس کی تفصیل نہیں کرتا۔

### آن کل قوت اجتہاد یہ کسی میں نہیں

مگر اس وقت کے رفع اغلاط کے لئے اتنا بتائے دیتا ہوں کہ اجتہاد ہر شخص کا معتبر نہیں بلکہ اس کا اجتہاد معتبر ہے جس میں سامان اجتہاد گھی ہو اور یہ طے ہو گیا ہے کہ ہم میں قوتِ اجتہاد یہ نہیں ہے۔ اس کے لئے میں ایک مسئلہ مثال کے لئے عرض کرتا ہوں اس سے پورے طور پر سمجھ میں آجائے گا کہ ہم میں قوتِ اجتہاد یہ بالکل نہیں ہے۔ مسئلہ یہ ہے کہ اگر دو شخص جنگل میں ہوں اور ایک کو عمل کی ضرورت ہو اور دوسرے کو وضو کی ضرورت ہو اور پانی وہاں ہو نہیں اس لئے دونوں نے تیم کیا اور یہ دونوں شخص جمیع صفاتی علیہ و عملیہ مساوی (۳) ہوں سوائے اس تقاویت (۴) مذکور کے تو اگرچہ امامت دونوں کی جائز ہے لیکن گفتگو اس میں ہے (۱) وہ احکام ہیں جو اجتہاد کے ذریعہ معلوم ہوں (۲) وہ علوم ہیں جن میں کوئی آیت یا حدیث واضح طور پر منقول ہے (۳) یہ دونوں تمام علیٰ اور عملی صفات میں برابر ہوں (۴) سوائے اس فرق کے اور کوئی فرق نہ ہو۔

کہ افضل کس کی امامت ہے سو ہمارے اجتہاد سے تو یہ سمجھ میں آتا ہے کہ جس کو وضو کی ضرورت ہے اس کی امامت افضل ہے کیونکہ اس میں حدث اصغر<sup>(۱)</sup> تھا اور اس لئے نجاست حکمی اس میں کم تھی اور طہارت میں دونوں برابر ہوئے تو وضو والے کی طہارت اُمکل ہوئی مگر فقہاء کے اقوال دیکھنے سے معلوم ہوا کہ حکم عکس ہے اور وجہ یہ ہے کہ تیم خلیفہ ہے غسل اور وضو کا اور غسل افضل ہے وضو سے تو افضل کا خلیفہ بھی افضل ہو گا تو غسل کا تیم افضل ہو گا وضو کے تیم سے۔ اب دیکھئے فقہائے متاخرین کا یہ اجتہاد ہے مگر ہم اس تک بھی نہ پہنچ سکے کیونکہ اجتہاد مختص پڑھنے سے نہیں ہوتا بلکہ احادیث کے جمع کرنے اور نعمت پر عبور ہونے اور اس کے بعد تقویٰ و طہارت کے حاصل ہونے سے ایک خاص ملکہ ہوتا ہے اور جب ہم میں یہ سب باتیں نہیں تو ہم کو سوائے تقليد کے چارہ نہیں۔

### ہر ایک کو مولوی بنانا مناسب نہیں

اب میں یہ بتلاتا ہوں کہ مسلمانوں میں علم کیونکر عام ہو، کیونکہ یہ تو بہت مشکل ہے کہ سب کے سب مولوی ہو جائیں آج کل لوگ اس سے بھی گھبراتے ہیں کہ علماء اس کی کوشش کرتے ہیں کہ سب کے سب مولوی ہو جائیں سو میں کہتا ہوں کہ ہم سب کو مولوی نہیں بناتے بلکہ اگر سب بنیں بھی تو ہم روک دیں کیونکہ تجربہ یہ ہے کہ جن لوگوں میں ہمت اور قناعت اور دانائی اور ورع<sup>(۲)</sup> نہ ہوان کو مقتداء بنادینے سے بہت سی خرابیاں دین میں پیدا ہو جاتی ہیں۔ اور ہمت سے مراد دین کی ہمت ہے نہ کہ دنیا کمانے کی ہمت۔ اور ایسے ہی طبائع<sup>(۳)</sup> لوگ ہیں جنہوں نے دنیا داروں کے سامنے دستِ طمع دراز کر کے اکثر لوگوں کو علم دین سے متنفر کر دیا ہے کیونکہ وہ سمجھتے ہیں کہ علم دین کا ثمرہ یہ ہوتا ہے تو اگر ہماری اولاد

(۱) بے وضو تم اس کو وضو کرنے کی ضرورت تھی (۲) نیکی و تقویٰ (۳) جن کی طبیعت میں لاقع ہے۔

پڑھے گی تو ان میں بھی یہی باتیں پیدا ہوں گی لہذا ایسے لوگوں کو ہم ہرگز مولوی ہونے کی رائے نہ دیں گے۔ بلکہ مولوی ہونا اور خدمتِ دین اس کا کام ہے جس کی یہ حالت ہو۔

اے دل آن بہ کہ خراب ازے گللوں باشی      بے زرد گنج بصد حشمت قاروں باشی  
”اے دل شراب گللوں سے خراب رہ اور بے مال و دولت قارون کی سینکڑوں عزت پر بھاری رہ۔“

یہ تomal میں اس کی حالت ہو اور جاہ میں یہ حالت ہو کہ

در رہ منزل لیلی کر خطرہ است بجاں      شرط اول قدم آنست کہ مجعون باشی  
”لیلی کے گھر جانے کے راستے میں جان پر بڑے خطرے ہیں تو اولین شرط یہ ہی ہے کہ مجعون بن جاؤں“

اور یہ حالت ہو کہ صرف ایک کا طالب ہو۔

دلا رائے کہ داری دل درد بند      دگر چشم از ہمہ عالم فرو بند  
”اگر محبوب رکھتے ہو تو دل اس سے بند رکھو اور تمام دنیا سے آنکھ بند رکھو“

اور یہ حالت ہو کہ ”عاشقان رامہ بہ و ملت جدا است“<sup>(۱)</sup>۔ اب آپ ہی اندازہ تکھی کہ سب کے سب ایسے کہاں ہیں تو اگر سب کو مولوی بنایا جاوے تو کس قدر خرابیاں پیدا ہوں۔

### نااہل کو مولوی بنانے کا نقصان

میں نے ایک استفتاء دیکھا کہ اس میں ایک مولوی صاحب نے ساس کو حلال کر دیا تھا اور کیونکہ چالاکی سے یعنی یہ لکھا کہ اس شخص کی بیوی بجھے جہالت کلمات

(۱) عاشقون کا دین و مذہب الگ ہے۔

کفر و شرک میں ہمیشہ سے مبتلا ہے اس لئے اس کا نکاح اس مسلمان سے صحیح نہیں ہوا اور جب نکاح نہیں ہوا تو ساس ساس نہ ہوئی اور حرمتِ مصاہرات حفیہ کا مذہب ہے ہم پر جنت نہیں پس بیوی کو چھوڑ کر ساس سے نکاح درست ہے خوب کہا ہے۔

بد گھر را علم و فن آموختن دادن تیخت دست راہزرن  
”بے اصل کو علم و فن سکھانا ڈاکو کے ہاتھ میں توارد دینا ہے“  
تو اگر اس مذاق کے لوگ مقتداء بنیں گے تو کیا کچھ خرابیاں ہوں گی۔

### مولویت کے لئے انتخاب صحیح کی ضرورت

اس لئے مولویت کے لئے انتخاب صحیح ہونا چاہیے سو آپ بھی اپنے بچوں میں سے انتخاب کیجئے اور اگر کہو کہ دیہاتی یا غریب لوگ تو پڑھ رہے ہیں تو سمجھو کر وہ آپ کے لئے کافی نہیں ہیں کیونکہ وہ آپ کے اندر ورنی حالات سے واقف نہیں اس لئے وہ آپ کی اصلاح نہیں کر سکتے۔ لہذا شہر والوں کے لئے شہر والے اور گاؤں والوں کے لئے گاؤں والے مولوی ہونے چاہئیں اور غرباء کے لئے غرباء اور امراء کے لئے امراء کیونکہ غرباء کی وقعت امراء کی نظر میں نہیں دوسرا اپنے کام میں لگے ہیں اس لئے بھی امراء کو توجہ کرنا نہایت ضروری ہے یہ اپنی اولاد میں سے منتخب کریں لیکن خدا کے لئے ایسا انتخاب نہ کیجئے جیسا کہ اب تک کیا ہے کہ اولاد میں جو سب سے زیادہ بیوقوف ہوا اس کو عربی پر متوجہ کر دیا۔ بلکہ زیادہ فاطمی زیادہ ذکی (۱) ہواں کو عربی کے لئے انتخاب کیجئے اور اس کے اخلاق درست کیجئے اس میں تواضع پیدا کیجئے اور سب سے بہتر یہ ہے کہ اپنے سے جدا کر کے کسی صاحبِ دل کے پاس مہیجہ بیجئے۔ چند روز بھی اگر وہاں رہے گا تو ان شاء اللہ تعالیٰ

(۱) زیادہ قلمبند اور زیادہ ذہین۔

انسانیت آجائے گی اس کے بغیر انسانیت نہیں آتی دیکھئے اگریز اپنے بچوں کو کتنی تھوڑی عمر سے جدا کر دیتے ہیں۔

### ترتیبیت کا فائدہ

ایک بادشاہ کی حکایت لکھی ہے کہ اس نے اپنے لڑکے کو کسی معلم کے سپرد کیا۔ ایک روز دیکھا کہ معلم صاحب گھوڑے پر سوار ہیں اور شہزادہ سائیں<sup>(۱)</sup> کے مثل پیچھے پیچھے چلا جا رہا ہے بادشاہ کو یہ دیکھ کر سخت ناگواری ہوئی لیکن ضبط کر کے معلم سے بہ آہستگی دریافت کیا، معلم نے کہا کہ حضور چند روز میں یہ بادشاہ ہو گا مخلوق اس کی جلو میں ہو گی اگر اس وقت پیدل نہ دوڑیگا تو اس وقت کیسے خبر ہو گی کہ پیدل دوڑنے والوں پر کیا گذر رہی ہے۔ اس لئے میں نے اس کو دوڑایا کہ یہ اپنی حالت یاد کر کے دوسروں پر رحم کرے۔ تو یہ برتاو باپ نہیں کر سکتا اور استاد کر سکتا ہے۔

### استاذ کے لئے مرتبی ہونا ضروری ہے

مگر ایسے استاذ نہیں جیسے آجفل کے استاذ ہیں ظالم اور قصائی جن میں شفقت نام کو نہیں، میں نے ایک بچے کو دیکھا کہ چار برس سے زیادہ اس کی عمر نہ ہو گی اور لڑکے اس کو ڈنڈاڈولی کئے لارہے ہیں۔

### ع پابدستِ دُگرے دست بدستِ دُگرے<sup>(۲)</sup>

افسوں ہے کہ اکثر بچے انہی ذا بِحین<sup>(۳)</sup> کے قبضے میں آتے ہیں اور وہ تباہ و بر باد ہوتے ہیں کہ ان کے برتاو سے تو طبیعت گند ہو جاتی ہے یا پڑھنا چھوڑ بیٹھتے ہیں اور یہ پرانا مقولہ ہے کہ حافظہ میں ”ہڈی ہماری چڑڑہ تمہارا“۔ صاحبو! استاذ کے لئے ضروری ہے کہ وہ مرتبی ہو اور اگر ایسا نہ کر سکے تو وہ استاذ بننے کے قابل نہیں۔

(۱) گھوڑے کی خدمت اور دیکھ بھال کرنے والا (۲) ہاتھ بھی دوسرے کے قبضے میں اور پاؤں بھی دوسرے کے قبضے میں (۳) ذرع کرنے والوں۔

تو ایک طرف تربیت ہو ایک طرف تعلیم پھر دیکھتے کہ یہ شخص کس شان کا نکلتا ہے۔

### علماء کی معاش کا انتظام

البته یہ سوال پیدا ہوتا ہے کہ اگر لوگوں کو علوم دینیہ پڑھایا جائے تو یہ لوگ کھائیں گے کہاں سے؟ تو اول تو امراء کو یہ سوال ہی کرنا نہ چاہیے اور غرباء کے لئے ساری قوم کو ادھر متوجہ ہو کر اس کے لئے سرمایہ جمع کرنا چاہیے کہ ان کی خدمت کریں۔ میں نے دیکھا ہے کہ اگر بچپن سے امارت میں گذرے تو ان کو روز اول ہی سے استغفار کی عادت ہو جائے بڑے ہو کر حرص وغیرہ نہیں پیدا ہوتی اور اگر اول ہی سے سوال اور ذلت کا خوگر ہو جیسا آج کل قوم کی بے توجی سے ہو رہا ہے تو بڑے ہو کر وہی عادت رہے گی۔ پس آجھل جو اکثر طلباء پر اعتراض کیا جاتا ہے یہ واقع میں اپنے اوپر الزام ہے کیوں یہ نہیں کیا جاتا کہ قوم طالب علموں کو اپنی اولاد کی طرح رکھے مثلاً جس کے چار بچے ہیں وہ ایک طالب کو ملا کر پانچ سمجھے اور اس طالب علم کی ہر طرح امداد کیا کرے۔

### علماء کی معاش کے لئے عالمگیر کی حسن تدبیر

عالمگیر نے یہ کیا تھا تو ایک جماعت کی جماعت جو پریشانی میں بنتا تھی کیسے آرام سے فارغ ہوئی اور انہوں نے کتنے بڑے بڑے کام کئے لیکن چونکہ عالمگیر حمدی کے ساتھ مدد بھی تھے ترکیب یہ کی تھی کہ طالب علموں کو جو پریشان دیکھا اور بیت المال کو بار سے بچانا چاہا تو صورت یہ کی کہ ایک امیر دربار سے نماز کے فرائض پوچھتے تو وہ بالکل کوئے تھے۔ عالمگیر نے اس کو بہت ڈائٹ اور کہا کہ اتنے طالب علم شہر میں ہیں تم سے یہ نہیں ہو سکتا کہ ان سے ٹھوڑی دیر مسائل سیکھ لیا

کرو۔ پھر کیا تھا ہر شخص طالب علموں کا طالب ہو گیا اور اس طرح سب طالب علم لباس و تنخواہ سے بے فکر ہو گئے مگر یہ سب حکومت کے بدولت تھا کہ حکومت عجب چیز ہے۔ مگر اب اتفاق باہمی بھی اس سے زیادہ عجیب کام کر سکتا ہے جب اس کی ضرورت ثابت ہو چکی ہے تو ضرور اس پر توجہ کرنی چاہیے۔ یہ تدبیر تو مولوی بنانے کی تھی۔

### غیر مولویوں کو تعلیم دینے کا طریقہ

اب رہے وہ لوگ جو کہ مولوی نہ ہوں ان کے لئے ضروریات کی تعلیم ہونی چاہیے خواہ اردو میں ہو یا عربی میں مگر انگریزی کے قبل ہو کیونکہ پائیدار ارشناقش اول کا ہوتا ہے۔ یہ مناسب نہیں معلوم ہوتا کہ آنکھ کھولتے ہی انگریزی میں ان کو لگادیا جائے۔ تو اول تو قرآن شریف پڑھاؤ اگر پورا نہ ہو تو دس سپارے<sup>(۱)</sup> ہی سہی اور اس کے ساتھ ہی اس کی روزانہ تلاوت کا بھی التزام رکھو اور اس کے بعد کچھ رسائی مسائل دین کے اگرچہ اردو ہی میں ہوں ان کو کسی عالم سے پڑھاؤ اس کے بعد اگر ضرورتِ معاش مجبور کرے تو انگریزی بھی پڑھاؤ لیکن اس کے ساتھ ہی اگر دین کے خلاف اس میں کوئی بات پیدا ہو تو فوراً اس کو تنبیہ کرو اور اگر بازنہ آئے تو انگریزی چھڑا دو۔

### ان پڑھ جہلاء کی تعلیم و تربیت کا طریقہ

اب رہے وہ لوگ جو کہ بالکل ہی نہیں پڑھے ان کے لئے یہ ترکیب ہے کہ ہر محلے کی مسجد میں ہر ہفتہ میں کم سے کم ایک مرتبہ کسی سے مسائل اور اخلاق کی کتابیں پڑھوا کر ان کو سنوادیں۔

(۱) لوگوں کو اپنی حالت پر شرم کرنا چاہیے کہ حکیم الامت مایوس ہو کر کس قدر تنزل کر کے رائے پیش کرتے ہیں۔ ۱۲۔ جامع

## عورتوں کی تعلیم

اور عورتوں کے لئے یہ کیا جائے کہ جوان میں سے پڑھ سکیں ان کو تو پڑھایا جاوے اور جونہ پڑھ سکیں ان کو ان کے مرد دینی رسالے سنادیا کریں۔ اور جن کے مرد پڑھنے نہ ہو وہ خواندہ<sup>(۱)</sup> عورتوں سے سن لیا کریں۔ اور ساتھ ہی جو مسائل پیش آئیں ان کو مرد بلا واسطہ اور عورتیں بواسطہ مردوں کے علماء سے پوچھتی رہیں یہ وہ ترکیب ہے کہ اگر اس پر کار بند ہوا جائے۔ تو چند ہی روز میں ساری جہالت کا خاتمہ ہو جائے گا اور تمام قوم میں دین پھیل جائے گا۔ یہ تو علم کے متعلق تھا۔

## ظاہر و باطن کی اصلاح

اب تیسری چیز یُزَّگیٰ میں عمل ہے اگر وہ نہ ہو تو علم کچھ بھی نہیں، تو عمل کی تقسیم یہ ہے کہ ایک تو اعمالِ ظاہری ہیں اور ایک اعمالِ باطنی اس وقت جو لوگ عمل کرتے بھی ہیں وہ صرف اعمالِ ظاہری پر متوجہ ہیں ورنہ باطن کی یہ حالت ہے کہ۔

از بروں چوں گور کافر پر حلل      و اندرول قهر خدائے عز و جل  
از بروں طعنہ زنی بر با یزید      وز درونت نگ میدارد یزید  
”اوپر سے کافر کی قبر کی طرح مزین ہو اور یچے اللہ کا عذاب ہے اوپر

سے با یزید پر طنز کرتے ہو اور اندر سے یزید جیسا شخص شر ماتا ہے“

کیا معنی کہ باطن اکثر لوگوں کا درست نہیں باطن کی درستی ایک صحیح عقائد ہے جس کو کم و بیش حاصل بھی کیا جاتا ہے۔ دوسرے تہذیب اخلاق جس کو تصوف کہتے ہیں اور وہ بالکل متروک ہے جس کی دو وجہ ہیں ایک توبے التفانی اہل دنیا کی دوسرے بے عنوانی منتبیین الی التصوف<sup>(۲)</sup> کی یعنی آجکل رسوم کا نام تصوف رکھ چکوڑا ہے۔

(۱) پڑھی لکھی عورتوں سے (۲) ان لوگوں کی بدلی جو اپنے کو تصوف کی طرف منسوب کرتے ہیں اور صوفی کہلاتے ہیں۔

## تصوف کی حقیقت

حقیقت تصوف کی ہے ”تعمیر الظاهر والباطن“ ظاہر کا درست کرنا یہ ہے کہ اقوال و افعال سب شریعت کے موافق ہوں اور باطن کی درستی یہ ہے کہ قلب کی حالت درست ہو یعنی ایک تو اخلاق باطنی درست ہوں تو کل ہو، شکر ہو، رزاکل کو دور کیا ہو جیسے ہت دنیا وغیرہ یہ ہے تصوف، تو اس وقت لکھے پڑھے بھی صرف ظاہر کو لئے ہوئے اور جنہوں نے باطن کو لیا انہوں نے ظاہر کو چھوڑ دیا تو گواہ تقسیم کر لیا ہے کہ جو ظاہر کو لیں وہ باطن کو چھوڑ دیں اور جو باطن کو لیں وہ ظاہر کو چھوڑ دیں اور بعض نے دونوں کو چھوڑ دیا وہ نہ نماز روزہ کریں نہ تصفیہ باطن<sup>(۱)</sup>۔ بلکہ ہت دنیا میں ہت جاہ میں غرق<sup>(۲)</sup> ہیں اور یہ تینوں قسم کے لوگ تصوف سے برا حل دور ہیں۔ غرض تصوف اصلاح ظاہر و باطن کا نام ہے نہ کہ رسوم کا بلکہ احوال متعارفہ کا نام بھی نہیں۔ یہ احوال اگر نہ بھی ہوں تو نسبت مع اللہ پیدا ہو سکتی ہے جس کا اثر یہ ہے کہ طاعت میں سہولت ہو اور دوام ذکر پر توفیق ہو رہی ہو، رسوم کے قبر پر کپڑے چڑھانا، عرس کرنا، کپڑے رنگیں پہننا، سماع سننا سواس کو کوئی تعلق تصوف سے نہیں ہے اور احوال اگرچہ کبھی مقامات پر مترب ہو جاتے ہیں لیکن وہ تصوف کے اجزاء یا اس کے لوازم نہیں، اب لوگوں کی یہ حالت ہے کہ اگر ذکر میں کبھی ان کو وجود وغیرہ ہونے لگے تو سمجھتے ہیں کہ اصل مقصود حاصل ہو گیا اور اگر نہ ہو تو سمجھتے ہیں کہ کچھ فائدہ ہی نہیں ہوا حالانکہ ذکر سے مقصود یہ نہیں بلکہ حقیقی مقصود یہ ہے کہ حکم ہے ﴿فَإِذْ كُرُونَى أَذْكُرْتُكُم﴾<sup>(۳)</sup> تم مجھے یاد کرو میں تمہیں یاد کروں گا، جس کا ظہور آخرت میں ہو گا اور عاجل مقصود یہ ہے کہ کثرت ذکر سے نسبت مع اللہ<sup>(۴)</sup>

---

(۱) نہ باطن کی اصلاح (۲) بلکہ دنیا اور اقتدار کی محبت میں ڈوبے ہوئے ہیں (۳) سورہ بقرہ ۱۵۲: (۴) اللہ سے تعلق قائم ہو جائے۔

ہو جائے اور اس سے سہولت فی الطاعة<sup>(۱)</sup> ہو تو یہ ایک غلطی تو منصوٰ فین کو ہوئی دوسری غلطی ممکرین کو ہوئی کہ انہیں اگرچہ اس میں بھی شک نہیں کہ بھی اس میں تھوڑا داخل احوال طبعہ کو بھی ہوتا ہے غرض ان کو عین تصوف سمجھنا بھی غلطی ہے اور بالکل مبائی خارج سمجھنا بھی غلطی ہے فیصلہ یہ ہے کہ داخل تو نہیں مگر متعلق ہے۔

اور ایک درست قلب کی یہ ہے کہ عقائد درست ہوں اس کو مفصل بیان کر چکا ہوں۔ جس کے اعادے کی ضرورت نہیں ہاں رہا عمل ظاہر تو وہ ظاہر ہی ہے۔ پس یہ آیت علم و عمل کی تمام شاخوں کو جامع ہے کہ ہمارے نبی ﷺ میں گے اور وہ یہ اہتمام کریں گے۔

### خلاصہ وعظ

اب آپ کو اس سے دو باتیں معلوم ہوئیں ایک یہ کہ یہ تینوں چیزیں کیسی ضروری ہیں، دوسرے یہ کہ ہمارے حضور ﷺ کیسے شفیق تھے کہ ایسی باتیں بتالائیں کہ اگر ان کو چھوڑا جائے تو دین اور دنیا سب بگڑ جائیں دین کا بگڑنا تو ظاہر ہے اور دنیا اس لئے کہ مسلمانوں کے ساتھ خدا کا یہ معاملہ ہے کہ جب یہ دین چھوڑتے ہیں تو دنیا بھی ان سے رخصت ہو جاتی ہے۔ دوسرے دنیا نام ہے راحت کا اور دین کو چھوڑ کر راحت نصیب نہیں ہوتی۔ تو جب حضور ﷺ اتنی بڑی رحمت ہیں تو اب یہ دیکھئے کہ آپ نے حضور ﷺ کا حق کیا ادا کیا۔ دیکھو! حضور ﷺ کے تین حق ہیں ایک یہ کہ آپ کے ساتھ محبت ہو۔ دوسرے یہ کہ آپ ﷺ کی عظمت قلب میں ہو۔ تیسرا یہ کہ آپ کی متابعت کی جائے اس وقت بعض نے عظمت کو تو لیا مگر محبت اور متابعت دونوں کو بالکل چھوڑ دیا تو بعض نے متابعت تو کی مگر محبت اور عظمت

(۱) نیکی کرنے میں سہولت ہو۔

کو چھوڑ دیا اور بعض نے محبت و عظمت دونوں کو لیا مگر متابعت چھوڑ دی۔ میں نے اس مضمون کو ”القاسم“ میں لکھ دیا ہے یہ ایک ماہواری رسالہ ہے جو کہ بہت ہی مفید ہے۔ میں یہ بھی رائے دیتا ہوں کہ لوگ اس کو خریدیں اس میں اختلافی مسائل نہیں ہیں بلکہ مغض متفق علیہ اصلاح ہے۔ بہر حال یہ حقوق ہیں آپ ﷺ کے۔ اور آپ اللہ کی بڑی نعمت ہیں اور نعمت کی قدر یہ ہے کہ اس کے حقوق ادا کریں اور وہ ابھی مذکور ہوئے ہیں۔ اب میں ختم کرتا ہوں اور خدا تعالیٰ سے دعا کرتا ہوں کہ ہم سب کو توفیق نیک عطا فرمائیں آمین۔ (۱)

### مُشَكّلَات

---

(۱) اللہ تعالیٰ ہم سب کو اس وعظ کو پڑھنے اور اس پر عمل کی توفیق عطا فرمائیں آمین۔

خلیل احمد تھانوی ۱۶ فروری ۲۰۰۸ء

## سلام

احمد مجتبی پر درود و سلام  
خاتم الانبیاء پر درود و سلام

رحمت دو جہاں شافع المذنبین فخر کون و مکان شاہ دنیا و دین  
وہ کتاب ہدایت کی شرح مبین کائنات دو عالم کا درِ ٹھیمین

احمد مجتبی پر درود و سلام  
خاتم الانبیاء پر درود و سلام

وہ خدا کی ہدایت کا پیغامبر امیٰ جس کے ہیں سارے جن و بشر  
دائرہ جس کی دعوت کا کل بحروف بر جس کے آگے مسخر ہیں مش و قمر

احمد مجتبی پر درود و سلام  
خاتم الانبیاء پر درود و سلام

بے کسوں اور تیموں کا والی وہی کائنات دو عالم میں عالی وہی  
شان جس کی ہے سب سے نازلی وہی ہر دکھے دل کا ہے غم گسالی وہی

احمد مجتبی پر درود و سلام  
خاتم الانبیاء پر درود و سلام

زخم کھا کر دعا کرنے والا وہی دشمنوں کو رہا کرنے والا وہی  
بے وفا سے وفا کرنے والا وہی رحم کی الجبا کرنے والا وہی

احمد مجتبی پر درود و سلام  
خاتم الانبیاء پر درود و سلام

آخری جس پر رب کی وحی آئی ہے جس کی عظمت کی رب نے قسم کھائی ہے  
جس کو معراج خود رب نے کروائی ہے انبیاء کی امامت بھی فرمائی ہے

احمد مجتبی پر درود و سلام  
خاتم الانبیاء پر درود و سلام

ہے یہ عارف اک ادنیٰ غلام آپ کا نام لیتا ہے یہ صحیح و شام آپ کا  
امتی ہے پر انگندہ کام آپ کا اس پر ہو جائے اب فیض عام آپ کا

احمد مجتبی پر درود و سلام  
خاتم الانبیاء پر درود و سلام

حضرت مولانا مشرف علی عارف تھانوی مدظلہ العالی

شیخ الحدیث جامعہ دارالعلوم الاسلامیہ لاہور

## خاتم الانبیاء خاتم المرسلین

خاتم الانبیاء خاتم المرسلین  
فخر کون و مکاں شاہ دنیا و دین

بالیقین تیرا مدّاح قرآن ہے  
حکم رب العلیٰ تیرا فرمان ہے  
تو ہے بعد از خدا سب سے عالی مقام  
تیری عظمت پر یہ میرا ایمان ہے

خاتم الانبیاء خاتم المرسلین  
فخر کون و مکاں شاہ دنیا و دین

تو میری روح ہے تو میری جان ہے  
تیری الفت تو معیارِ ایمان ہے  
پیکرِ حسن ہے خلق قرآن ہے تو  
سب سے اعلیٰ وارفع تیری شان ہے

خاتم الانبیاء خاتم المرسلین  
فخر کون و مکاں شاہ دنیا و دین

تیری آمد سے جگ میں اجالا ہوا  
تجھ سے توحید کا بول بالا ہوا  
غیر اپنے ہوئے تیرے اخلاق سے  
دشمنی کا دلوں سے نکالا ہوا

خاتم الانبیاء خاتم المرسلین  
فخر کون و مکاں شاہ دنیا و دین

جو نہ تھے راہ پر مقتدا بن گئے  
کس نے مردوں کو آکر مسیحا کیا  
جو تھے اعدائے دین باخدا بن گئے

خاتم الانبیاء خاتم المرسلین  
فخر کون و مکاں شاہ دنیا و دین

تو خلیفہ خدا کا ہے اک ذی وقار  
تیری مند کے وارث ہیں حق چاریار  
معتمد ہے تو اللہ کا بالیقین  
تجھ کو بھی اپنے یاروں پر ہے اعتبار

خاتم الانبیاء خاتم المرسلین  
فخر کون و مکاں شاہ دنیا و دین

حضرت مولانا مشرف علی عارف تھانوی مدظلہ العالی  
شیخ الحدیث جامعہ دارالعلوم الاسلامیہ لاہور